

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర మాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సవ్యసాచిన్!”

సంస్థాపకులు :

బ్రహ్మలీన

భగవాన్ శ్రీసత్యానంద మహర్షిలవారు

సంపాదకులు :

శ్రీ శ్రీహరి తీర్థ స్వామీలవారు

9959300918

సహాయ సంపాదకులు :

శ్రీ పురుషోత్తమ తీర్థ స్వామీలవారు

9381318277

శ్రీ విచిత్ర తీర్థ స్వామీలవారు

9494784647

సంపుటము 72 సంచిక 11

శ్రీవికారి నామ సంవత్సరము

కార్తిక మాసము - నవంబరు 2019

సంపత్కర్త చందా :	రూ. 100/-
జీవిత చందా :	2,000/-
పోషకులు :	3,116/-
రాజపోషకులు :	5,116/-
మహారాజపోషకులు :	11,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : sriviswameemamsa@yahoo.co.in

వాట్సప్ నం : 9885372369, : 9440279712,

విషయసూచిక

పఞ్చాంగ్లమ్

నవంబరు 2019

1. భగవన్నుతి.....	4
2. ప్రార్థన.....	5
3. శ్రీవిశ్వమీమాంస చందా దారులకు విజ్ఞప్తి..	6
4. ఆరోగ్యము - మనస్సు.....	7
5. శ్రీమద్భాగవతామృతము.....	10
6. శ్రీసత్యానందాశ్రమ శాశ్వత భిక్షానిధి.....	14
7. సుభాషిత రత్నమాల.....	15
8. శ్రీత్యాగరాజ కీర్తనలు.....	16
9. శ్రీవాసుదేవ కథా సుధ.....	18
10. శ్రీసత్యానంద జీవిత చరిత్ర.....	22
11. మహాభారతము.....	26
12. జపసాధన.....	30
13. బృందావన ప్రవాసము.....	36
14. సూక్తిసుధాకరము.....	38
15. సుమతి శతకము.....	39
16. నరసింహశతకము.....	40
17. భక్తులకు విజ్ఞప్తి.....	41
18. ఆశ్రమవార్తలు.....	42
19. శ్రీసత్యానందమహర్షి.....	43

ముఖచిత్రము
శ్రీపార్వతీపరమేశ్వరులు

3. కోటిసోమవార వ్రతము
5. పుష్కరవాహినీనది పుష్కరములు
8. బోధనైకాదశి
11. తులసీ ఉద్వాసన
12. కార్తిక పూర్ణిమ
గురునానక్ జయంతి
16. శ్రేతాయుగం
హరిపదపుణ్యకాలము
పుష్కరవాహినీనదీ పుష్కరములు
సంపూర్ణము
19. ఇంద్రసావర్ణి మన్వాది
23. గోవత్స ద్వాదశి
24. యమదీపము
ధన్వంతరీ జయంతి
26. పద్మకయోగము
కార్తికమాసము సమాప్తి

భగవన్నుతి - శ్రీసత్యానందమహర్షి నుతి

ఉ॥ స్వామిని జూడ నా మదికి సంశయ ముద్భవమయ్యె నే మనన్
భూమిని విష్ణుడొ యజుడొ భూత మహేశుడొ యంచు నెంచి నే
నేమని తేల్చిచెప్పుటకు యోచన చేయగ మూడు మూర్తులే
యీ మహనీయ మూర్తి యని యేర్పడె నామది నిశ్చయంబుగన్ ॥



ప్రార్థన

శ్రీతారకేశ్వర పాహి మామ్ శ్రీతారకనాథ రక్ష మామ్
ఓంకారేశ్వర పాహి మామ్ ఓంకారనాథ రక్ష మామ్ ॥

నవంబరు 2019 శ్రీవిశ్వమీమాంస

ప్రార్థన

5

శ్రీవిశ్వమీమాంస చందా దారులకు విజ్ఞప్తి

ఆధ్యాత్మిక విద్యాసక్తులారా!

పరమేశ్వరానుగ్రహమున శ్రీవిశ్వమీమాంస డెబ్బదిరెండుసంవత్సరములు డిశంబరు నెలతో పూర్తి జేసికొనుచున్నది. రాబోవు జనవరి సంచికతో 73వ సంవత్సరము ప్రారంభ మగును.

ఇది డెబ్బదిరెండవ సంపుటము. వచ్చే డిశంబరు పత్రికతో మీసంవత్సర చందా ముగియును. 2020వ సంవత్సరము జనవరినుండి ఈ పత్రికకు నూతన సంవత్సరము ప్రారంభ మగును. కాగితము ధర పూర్వముకంటే రెండుమూడంతలైనది. ముద్రణ ఖర్చులు కూడ మూడంతలుగ పెరిగిపోయినవి. అందువలన పత్రిక నిర్వహణమునకు అధికవ్యయ మగుచున్నను సంవత్సర చందాను పూర్వమువలెనే నిర్ధారించడమైనది. ఈ ప్రకటనను చదివిన వెంటనే నూతన సంవత్సరమునకు 100/- (నూరు రూపాయలు) పంపగోరు చున్నాము. 2020 డిశంబరు వరకు మీకు పత్రిక సక్రమముగా చేరగలదు. 2019 డిశంబరు 20వ తేదీ లోపున తమ చందాను పంపుటయేగాక కనీసము మరొకరినైనా చందాదారునిగ చేర్పించి మమ్ము ఉత్సాహ పరుప గోరుచున్నాము. ఇంతియేగాక శ్రీమంతులు, ఉదారులు, భక్తులు శ్రీవిశ్వమీమాంస శాశ్వతనిధికి విరివిగ విరాళములను ఆన్‌లైనులోనూ జమచేయ వచ్చును. అట్లు విరాళములు విరివిగ వచ్చినచో ఇంకను పత్రికను శోభాయమానముగ అధికపేజీలతో ప్రచురించుటకు అవకాశము ఏర్పడును. అభిమానులు 500 రూపాయలు పైబడి ఎంతైనను పంపవచ్చును. మీ ఫోన్/సెల్ నంబరు తప్పక వ్రాయండి.

జీవితచందా	:	రు. 2000/-	ఆపైన
పోషకులు	:	రు. 2,116/-	ఆపైన
రాజపోషకులు	:	రు. 5,116/-	ఆపైన
మహారాజపోషకులు	:	రు. 11,116/-	ఆపైన

స్టేట్ బ్యాంక్ ఆఫ్ ఇండియా ఆన్‌లైన్ సేవింగ్స్ ఎకౌంటు నం. 52084630891. IFS code : SBIN0020327, ఎడిటర్ విశ్వమీమాంస, పేరుతో ఆన్‌లైన్‌లో డబ్బు జమచేయవచ్చును. చందా నంబరు తప్పక వ్రాయండి. మీ సెల్ లేదా ఫోన్ నంబరు తెలుపండి.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనమడుగు పోస్టు, కోవూరు (S.O.), నెల్లూరు జిల్లా, ఆంధ్రప్రదేశ్, పిన్ : 524137

సెల్ నం. 9440279712, 9381318277

పిఠికితనము

భగవాన్ శ్రీసత్యానందమహర్షులవారు



పిఠికితనము భయము వలన కలుగును. ఇది బలహీనతను దెల్పును. ఇంద్రియజయమును సాధింపని దోషమువలన పిఠికి తనము వృద్ధి యగుచుండును. పిఠికివాడు సభలలోనికి వచ్చి మాటాడజాలడు. ఘనకార్యముల తలపెట్టి ధైర్యముతో చేయ జాలడు. నలుగురు ఉన్నచోటికి వచ్చుటకు అతడు భయపడును. పిఠికివాడు భౌతికజీవితమును కూడ చక్కగ నడుపజాలడు. తన పై అధికారులవద్దకేగి ధైర్యముతో మాటాడి తన కార్యమును సఫల మొనర్చుకొనజాలడు. పిఠికి తనము తమోగుణలక్షణము. తగినపాండిత్యముండి యు

తప్పులు పోవునేమో యని భయముచేత సభలలో పాల్గొనడు. భాషలు వచ్చియు, వ్యాకరణ దోషములు దొర్లునేమో యని యితరులతో మాట్లాడడు. పిఠికివాడు తన గ్రామమే స్వర్గమనియు, తన భార్యాపుత్రులే ప్రపంచమనియు భావించును. దూరదేశములకు వెళ్ళి అచటి వేషభాషలతోడను, అద్భుతదృశ్యములతోడను, పరిచయము గలిగించుకొని విజ్ఞానము నార్జింప వెనుకాడును. పిఠికి తనము భౌతిక ఆధ్యాత్మిక విద్యలకు ప్రబలశత్రువు. పిఠికివానికి భార్యాపుత్రమిత్ర ధనాదులయందు మోహము విశేషముగ నుండును. కూపస్థమండూకమువలె, వాడిల్లు వదలి బయటకు వెళ్ళుటకు భయపడును. భీరుత్వమును సూచించు తమోగుణమువలన హృదయద్వారము బంధింపబడి, యుత్తమ విషయములను తెలిసికొన అంతరాయము కలిగించును. బుద్ధి శక్తి ఉపయోగించి ఘనకార్యముల చేయ వానికి సామర్థ్య ముండదు. ఆహో! వానిదెంత వృథ జీవనము.

పిఠికితనము నశించుటకు ధైర్యము నవలంబింపవలయును. ప్రార్థన ధ్యానాదులను క్రమముగ

అభ్యసించుట వలన పిఠికితనము దూరముగ పారిపోవును. చిన్న చిన్న పనులను నిర్భయముగ చేయుట అభ్యసించిన కొంతకాలమునకు గొప్ప కార్యముల తలపెట్టి జయప్రదముగ నిర్వహింప గలవాడవగుదువు.

చిన్నచిన్నసభలలో ఉపన్యసించుటకు అలవాటు చేసికొనిన క్రమముగ గొప్ప సభలలో ధైర్యముగ ఉపన్యసించ గలవాడవగుదువు. సభలలో మాటలాడుటకు నరేంద్రుడు మొదట జంకెడివాడు క్రమాభ్యాసమున ఉపన్యాస చక్రవర్తియై విదేశీయులను గూడ ఆకర్షించి వివేకానందు డయ్యెను గదా! ప్రారంభమున సభలలో నోరెత్తుటకు భయపడు గాంధీ క్రమాభ్యాసమున విదేశీయులను కూడ ముగ్ధుల జేయునటుల మాట్లాడి మహాత్ము డయ్యెనుగదా!

పిఠికి తన మొక శాపము. అదియే మహాశాపము. అది మానవుని పురోభివృద్ధికి అంతరాయము కలుగుజేయును. జీవితలక్ష్యమును సాధింపనివ్వదు. వాడు ఏ ఉద్యమమునందును జయమును పొందజాలడు. యుద్ధమున వెన్నుజూపు పిఠికివాడవమానితుడై వధింపబడును. సోమరితనమునకు పిఠికితనమునకు సన్నిహిత సంబంధము కలదు. వా డెల్లప్పుడు ఇతరుల తప్పులనెన్నుచుండును. వాడు సర్వకాలముల దుఃఖసాగరములో నిమగ్నుడై యుండును. వాడందఱిని నమ్మి మోసపోవు చుండును. వాడితరులను కూడ నమ్మించి మోసగించుచుండును.

తమోగుణలక్షణమగు పిఠికితనమును పోగొట్టుకొనినగాని నీవు బాగు పడనేరవు. దానిని దూరముగ బారద్రోలు శక్తిని భగవంతుడు ప్రసాదించియున్నాడు. ఆ శక్తినుపయోగించి దానిని దూరముగ గెంటివేయుము. పిఠికితనమును పాఱద్రోలు మని భగవంతుని ప్రార్థింపుము. భగవదనుగ్రహమున నీవు దాని బారినుండి తప్పించుకొని సుఖపడగలవు. నీ మనస్సునకు విరామము లేని పని కల్పించుచుండిన పిఠికితనము దూరముగ పారిపోవును. సోమరి నెత్తిపై పిఠికితనము రాజ్యమేలుచుండును. పుణ్యకార్యములచే శుద్ధ మొనర్పబడిన హృదయమునందు పిఠికితనము నివసించజాలదు. పిఠికివాడు భౌతికాధ్యాత్మిక సంపదలకు దూరు డగుచున్నాడు. వానికి ఐహికాముష్మిక విద్యలలో పరిచయము కలుగ నేరదు. వాడు వ్యర్థజీవితమును గడిపి ఉభయలోకభ్రష్టుడై దుఃఖించుచుండును. వాని హృదయమున పవిత్రములైన సత్యాహింసాదులు నివసించజాలవు. వాడు పుణ్యపురుషులచే నెల్లప్పుడు తిరస్కరింపబడుచుండును.

పిఠికితనమును నశింపజేయునది సత్సాంగత్యము. సమస్త సద్గుణములకు మూలము సత్సాంగత్యము. సత్పురుషుల సాంగత్యమువలన దుర్గుణము లంతరించి, సద్గుణములు అలవడును. బాహ్యమునకు భక్తునివేషము ధరించినను వాడు నిజమగు భక్తుడని నమ్మి స్నేహమొనర్చకుము. బాగుగ పరీక్షించి గాని యెవరి తోడను స్నేహము చేయకుము. కొందరు ద్రోహతలంపు మనంబున నుంచుకొని స్నేహమొనర్చి రహస్యము నెఱింగి మోసగింతురు. నీవు పరిశీలించి,

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం
కుమారుడు శ్రీసుబ్రహ్మణ్యం ధనలక్ష్మీధంపతులు, నవాబుపేట, నెల్లూరు.

మిత్రత్వము నెఱపుము. అటులని యెక్కుడు అనుమానము పనికిరాదు. అనుమానమువలన నిర్ణీతకార్యము చెడిపోవును. తండ్రి పుత్రుని, పుత్రుడు తండ్రిని, భార్య భర్తను, భర్త భార్యను అనుమానించుటవలన కలహములు బయలుదేరుచుండుట గాంచుచున్నాము. ప్రభుత్వము నమ్మకము వలన నడుచుచున్నదిగదా! ఖండ ఖండాంతరవ్యాపారము నడుచుటకు నమ్మకమే కదా ఆధారము. కొంత స్వతంత్రము నిచ్చి నీ వద్దకు వచ్చిన వ్యక్తిని వ్యవహరింపనిమ్ము! అటులని పూర్తి స్వేచ్ఛనిడి విచ్చలవిడిగ వానిని సంచరింపనీయకుము. అయితే ఎక్కుడు అనుమానముతో వానినెల్లప్పుడు కాచుకొని యుండకుము. సువర్ణోపదేశమగు మధ్యమార్గముననుసరింపుము. ప్రతివిషయమునందును మధ్యమార్గము నవలంబించుట శ్రేయస్కరము. అహోరవిహారములయందును, వ్యవహార నిద్రాదులయందును, ఆలోచన సంభాషణల యందును మధ్యమార్గము ననుష్ఠించుట యుక్తము. ప్రతివిషయమునందును మితము ననుష్ఠించిన యోగసిద్ధి యొదవు నని గీతాచార్యుడు బోధించియున్నాడు.

సోదరా! అనుమానమును, దుస్సాంగత్యమును, అతిశయభావమును త్యజింపుము. అన్ని దుర్గుణములకు మూలమైన పిఠికితనమును నిర్మూలించిన భౌతికాధ్యాత్మిక లాభమును పొందగలవు.

హరిః ఓమ్ తత్ సత్.

శ్రీహరితీర్థస్వామివారి ప్రచార కార్యక్రమములు

29-10-2019 నుండి కార్తికమాసము శ్రీసత్యానందాశ్రమము ఇనమదుగు

28-11-2019 నుండి

01-12-2019 వరకు శ్రీసత్యానంద భక్తమండలి తిమ్మాపురం నిజామాబాద్ జిల్లా

02-12-2019 నుండి

08-12-2019 వరకు శ్రీగీతాజయంతి శ్రీగీతా సత్సంగ సమితి, వర్లి ముంబయి

11-12-2019 నుండి 12-12-2019 వరకు శ్రీదత్తజయంతి తుక్కుగూడ హైదరాబాద్

13-12-2019 నుండి

14-12-2019 వరకు శ్రీసత్సంగ సమావేశములు సిరిసిల్లా తెలంగాణ

15-12-2019 శ్రీపోలూరి హనుమజ్ఞానకీరామశర్మగారి జయంతి ఒంగోలు

25-12-2019 భగవాన్ శ్రీసత్యానందమహర్షి గీతా సత్సంగ్ సికిందరాబాద్

6వ వార్షికోత్సవము

07-01-2020 నుండి

15-01-2020 వరకు శ్రీరామకృష్ణ సంకీర్తన మండలి వేంపేట, జగిత్యాల జిల్లా తెలంగాణ

శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ పరిష్కృత పీఠాధిపతులు, ఇనమడుగు



ఆరవ స్కంధము



ఆరవ స్కంధమును అనువాదము చేస్తూ శ్రీపోతనగారు తమ భక్తిని పెద్దలపాదములయందు ఇష్టదైవములయందు ఈ ప్రకారముగ వెల్లడించుచున్నారు.

ఉ॥ నిండుమతిం దలంతుఁ గమనీయ భుజంగమ రాజమండలీ
మండనుఁ జంద్రఖండ పరిమండితమస్తకుఁ దారమల్లికా
పాండురవర్ణుఁ జండతరభండను హేమగిరీంద్రచారు కో
దండు మహేశు గంధగజదానవభంజను భక్తరంజనున్ ॥

సుందరమైన నాగులను ఆభరణములుగ ధరించికొని, తలమీద నెలవంకను అలంకరించుకొని, పులు గడిగిన ముత్యమువలె మొల్లపువ్వువలె తెల్లని మైచాయ కలవాడూ, సంగరరంగములో వీరాధివీరుడై మేరుపర్వతాన్ని చాపముగా చేపట్టినవాడూ, గజాసుర గర్వమును అణచినవాడూ భక్తజనరంజకుడూ అయిన పరమేశ్వరుణ్ణి పూర్ణ మనస్సుతో తలంచుచున్నాను.

ఉ॥ హంసతురంగముం బరమహంసము నంచితదేవతా కులీ
త్తంసము నాగమాంత విదిత ధ్రువపుణ్యరమావతంసముం
గంసజిఘాంసు వంశమును గర్భురసూత్ర సమావృతాంసమున్
హింస నడంచు బ్రహ్మము నహీనశుభంబులకై భజించెదన్ ॥

6

హంసవాహనముపై విహరించేవాడు, పరమహంస స్వరూపముతో గోచరించేవాడు, మాననీయులైన దేవతలకు తలమానికమైనవాడూ, ఉపనిషత్తులలో నిక్షిప్తమైన అక్షయ

పుణ్యసంపదలకు సాక్షిభూతుడైనవాడు, వాసుదేవుని అంశావతారమైనవాడూ, కాంచన
యజ్ఞోపవీతము భుజాగ్రము నందు కలవాడూ, హింసాప్రవృత్తిని నివృత్తి చేసేవాడూ అయిన
బ్రహ్మదేవుని ఆరాధించుచున్నాను.

ఉ॥ మోదకహస్తునిన్ సమదమూషకవాహను నేకదంతు లం

బోదరు నంబికాతనయు నూర్ణిత పుణ్య గణేశు దేవతా

హ్నదగరిష్ఠు దంతిముఖు నంచిత భక్తఫలప్రదాయకున్

మోదముతోడ హస్తములు మోడ్చి భజించెద నిష్ఠసిద్ధికిన్ ॥

దేవతలకు ఆనంద సందాయకుడు, ఆశ్రితులకు అభీష్టఫలముల నొసగువాడు అయిన
గణనాయకుణ్ణి ప్రీతిపూర్వకముగా చేతులు మోడ్చి సేవిస్తాను. ఆ మోదకహస్తుడు, ఆ మూషిక
వాహనుడు, ఆ ఏకదంతుడు, ఆ సౌభాగ్యవంతుడు, ఆ గజాననుడు, ఆ గౌరీనందనుడు, ఆ బొజ్జ
గుఱ్ఱవేలుపు మా కోరికలు తీర్చాలి. మా కార్యములు నెరవేర్చాలి.

ఉ॥ కల్లతనంబుగాక పొడగట్టిన పూర్వపురీతి నేడు నా

యుల్లమునందు నుండుము సమున్నత తేజముతోడ భక్తి రం

జిల్లిన చూపుగూడ విభిఁ జెందిన ప్రోడ బుధాళి నీడ మా

తల్లి దయామతల్లి ప్రణతద్రుమకల్పవల్లి భారతీ!

అమ్మా! భారతీ! ఆనాడు నిజంగానే నీవు నాకు సాక్షాత్కరించావు. ఈనాడు కూడా అదే
విధముగా వెలుగులు వెదజల్లే చూపుతో, రమ్యత్వము రంజిల్లే చూపుతో నా హృదయములో
కదలకుండా ఉండు. విధాతను చెట్టబట్టిన ప్రోడవు. బుధాళికి తోడునీడవు. నీవు మా తల్లివి.
దయామతల్లివి. ఆశ్రితజన కల్పవల్లివి.

కం॥ విలస త్కంకణరవరవ కలితం బగు నభయ వరద కరములు బెరయం

జెలరేగి భక్తులకు నల కలుములు దయసేయు జలధికన్యక దలఁతున్ ॥

తళతళలాడే కంకణాలు! గలగలలాడగా అభయ హస్తముతో భయమును తీర్చివరదహస్తముతో
కోరిన వరములను చేకూర్చి, భక్తులకు భాగ్యాలు ప్రసాదించే సముద్రుని కూతురు అయిన
లక్ష్మీదేవిని భావించి సేవించుచున్నాను.

కం॥ కాళికి బహుసన్నత లో కాళికి కమనీయ వలయ కరకీలిత కం

కాళికి దాపస మానస, కేళికి వందనము సేసి కీర్తింతు మదిన్ ॥

కమనీయ కనకకంకణాలు కై సేసిన కరకమలములో కపాలము ధరించునదీ, లోకములన్నీ
సాగిలబడి నమస్కరించునదీ, మహామునుల మనస్సులలో విహరించునదీ అయిన కాళీమాతను
చేతులు జోడించి కైమోడ్చి ప్రస్తుతించుచున్నాను.

చ॥ పరమసమాధిధుర్యఁ బటు పావనకర్త విధేయ దేవతా
 వర వర వండ్లు సద్విమలవాక్కు జనార్దన కీర్తన క్రియా
 భరణ సమర్థు వేద చయ పారగు భవ్యఁ బ్రకాలవేది భా
 సురమతిఁ గొల్చు టొప్పు బుధశోభితుఁ బుణ్యఁ బరాశరాత్మజున్ ॥

క॥ వ్యాసుని భగవత్పదసం వాసుని నాగమ పురాణ వర విష్ణుకథా
 వాసుని నిర్మల కవితా భ్యాసుని పదపద్మయుగము భావించు మదిన్ ॥

పరమపుణ్యచరిత్రుడూ, పరాశర మహర్షి పుత్రుడూ అయిన వేదవ్యాసమహర్షి పాదపద్మములను పవిత్రమైన మనస్సుతో భావిస్తాను. ఆ మహానుభావుడు మిక్కిలి నిశ్చలమైన అంతరంగము కలవాడు. అత్యంత పావనములైన సత్పుత్యములను ఆచరించేవాడు. నరులకే కాక సురలకు కూడ నమస్కరింపదగినవాడు. మాలిన్యము లేని మంచివాక్కులు కలవాడు. విష్ణుసంకీర్తనములో నిష్ణాతుడు. వేదవేత్త. భూతభవిష్యద్వర్తమానములను బాగుగా గుర్తించినవాడు. భవ్యుడు. బుధజనసంసేవ్యుడు. ఇంకా ఆ మహనీయుడు భగవత్పదకమల విధేయుడు. ఆగమ పురాణ ధూరీణుడు. హరికథా పారీణుడు. కమనీయ చరిత్ర కలవాడు. కవితా ప్రవీణుడు.

సీ॥ వర కవితోద్దేకి వాల్మీకిఁ గొనియాడి భాగవతార్థ వైభవముఁ బలుకు
 శుకమంజులాలావు శుకయోగిఁ బ్రార్థించి బాణ మయూరుల ప్రతిభ నొడివి
 భాస సౌమిల్లక భావరవి మాఘుల ఘన సుధా మధుర వాక్యములఁ దలఁచి
 కాళిదాసుఁ గవీంద్రకల్పవృక్షము గొల్చి నన్నపాచార్యు వర్ణనలఁ బొగడి

తే॥ వెలయఁ దిక్కన సోమయాజుల భజించి, యెఱ్ఱనామాత్యు భాస్కరు నిచ్చ మనిచి
 సుకవిసోముని నాచన సోము నెఱుంగి కవిమనోనాథు శ్రీనాథు ఘనత మెచ్చి ॥

ఉత్తమకవితావేశము ఉరకలువేసే వాల్మీకి మహర్షికి వందనము చేస్తాను. భాగవత పరమార్థాన్ని చక్కగా వివరించి చెప్పిన శుకయోగిని ప్రస్తుతించుచున్నాను. ప్రతిభానిధులైన భట్టబాణుణ్ణి, మయూరకవినీ కొనియాడుతున్నాను. సుధామధురోక్తులకు పేరెన్నికగన్న భానుణ్ణి, సౌమిల్లకుణ్ణి, భారవిని, మాఘుణ్ణి, సంస్కరించుచున్నాను. కవులపాలిటి కల్పవృక్షమైన కాళిదాసుణ్ణి కైవారము చేస్తాను. నన్న పాఠ్యుణ్ణి, తిక్కన సోమయాజినీ, ఎఱ్ఱపెగడనూ భాస్కరరాయలగారిని ప్రస్తుతిస్తున్నాను. సుకవి లలాముడైన నాచనసోమునికి నమస్కరించుచున్నాను. కవిజనమనోనాథుడైన శ్రీనాథునికి కై మోడ్పులు చెల్లించుచున్నాను.

ఉ॥ ఎమ్మెలు సెప్పనేల? జగ మెన్నఁగఁ బన్నగరాజ శాయికిన్
 సొమ్ముగ వాక్యసంపదలు సూటలు చేసినవాని భక్తి లో

నమ్మినవాని భాగవత నైష్ఠికుడై తగువానిఁ బేర్చితో

బమ్మెరపోతరాజు కవిపుట్టపురాజుఁ దలంచి మ్రొక్కెదన్ ॥

ఎవరినో మెప్పించడానికి కాదు. జగత్తు అంతా మెచ్చగా పన్నగరాజు శయ్యపై పవళించే భగవంతునికి తన కవితాసంపదలనే భూషణాలను కోకొల్లలుగా సమర్పించుకొన్నవాడూ, భక్తి విశ్వాసములతో పరమ నిష్ఠతో భాగవత మహాగ్రంథమును తెనుగుసేత చేసినవాడూ, కవిరాజులకు పట్టపురాజు అయిన ఈ బమ్మెరపోతరాజు తలవంచి సర్వులకూ నమస్కరించు చున్నాడు.

ఈ ప్రకారముగ సకల సత్కవుల సమూహమునకు చేతులుజోడించినవాడైన కర్మబంధాలన్నింటినీ నశింపజేసేదీ మహైశ్వర్యమును ప్రసాదించునదీ, పూర్వమునుంచి ముని శ్రేష్ఠుల కవితా సంపదకు సమాశ్రయమైనదీ, మంత్రముల అన్నింటికీ పెన్నిధియై పరిపాలించునదీ, మోక్షలక్ష్మీ స్వరూప మైనదీ అయిన భాగవతమనే మనోహర మంత్రమును పలుకుచున్నాను.

ఇప్పుడు భాగవత మహాపురాణములోని ఆరవ స్కంధమును ఆంధ్రభాషలో వ్రాయబూన సంకల్పించుచున్నాను. ఈ నా కృతికన్యకు పతిగా ఏ దేవు డున్నాడా? అని దీర్ఘముగా ఆలోచించాను. నాకు కవితా సంపద సంప్రాప్తమైన ఆనాటి సంగతిని గుర్తుచేసుకొన్నాను. చివరకు నా కృతికి శ్రీమన్నారాయణుడే అధిపతి అని నిశ్చయించుకొన్నాను. నా కోరిక సఫలమయింది కదా అని సంతోషించి ఈ కృతికన్యకు భగవంతుడైన శ్రీకృష్ణార్పణము గావించినాను. నేను విద్య నేర్చుకొనే దినములవి. బాల్యములో ఉన్నాను. ఆ నాటి సన్నివేశమును విన్నవించుకొనుచున్నాను. ఒకనాటి పట్టపగలు ఒక దృశ్యమును సందర్శించాను.

విలువైన వస్త్రములు ధరించి పన్నీరు కలిపిన సుగంధమును పూసుకొని అభినవములైన ఆభరణములు అలంకరించుకొని వినోదముగా సరిక్రొత్త మెత్తని శయ్యపై నిద్రించుచున్నాను. ఆ నిద్రలో ఒక కల వచ్చినది. ఆ కలలో దట్టమైన క్రొమ్మెరుపులు దండాకృతి ధరించినట్లు ఒకానొక తేజోమయ రూపము నా ముందు ప్రత్యక్షమైనది.

కోటిసూర్యులు తూర్పుదిక్కున ఉదయించిన విధముగ బ్రహ్మ విష్ణు మహేశ్వరుల అంతరంగము లోని అనురాగ తరంగములు పొంగిపొరలినట్లుగా సూర్యకిరణముల వేడికి కరగిన మేరుపర్వతము నా చెంగట బంగారు నీరు క్రుమ్మరించిన చందమున నాగరాజైన ఆదిశేషుని పడగలమీది రత్న సమూహాల రమణీయ దీప్తులు పుట్టరంద్రములనుండి వెలువడినట్లుగా దివ్య కాంతులు ఉట్టిపడే దివ్యవాణి నా యెదుట ప్రత్యక్షమై సంపూర్ణ దృష్టితో నన్ను వీక్షించి మృదుభాషణాలతో ఈ విధముగా అన్నది.

ఏ మన్నదో వచ్చే సంచికలో తెలుసుకుందాము.

ఈ పేజీ స్థల దాతలు : శ్రీ||శే|| శ్రీగంగుల నారాయణగారి జ్ఞాపకార్థము
కుమారుడు శ్రీధర్ భాగుత్ మలయు కుటుంబ గుభ్యులు, మెట్పల్లి

శ్రీ సత్యానందాశ్రమ శాశ్వత భిక్షానిధి



మాతా శ్రీ శారదానందతీర్థ వారు వారి సన్యాసదీక్షాస్వీకార దినము భీష్మవికాదశినాడు శ్రీ సత్యానందాశ్రమవాసులకు భిక్ష జరుపుటకు శాశ్వతభిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు మాతాజీవారిని అనుగ్రహింతురు గాక!



గుంటూరు జిల్లా నంబూరు కాళీవనాశ్రమ వాస్తవ్యులు కీ॥శే॥ శ్రీమాపులేటి వీర రాఘవమ్మ గారి జ్ఞాపకార్థము శ్రీ కాళీ వనాశ్రమమువారు ప్రతిసంవత్సరము భాద్ర పదబహుళదశమి రోజున శ్రీసత్యానందా శ్రమవాసులకు భిక్ష జరుపుటకు శాశ్వతభిక్షా నిమిత్తము 15000/- పదియైదు వేల రూపాయలు అందజేసి నారు. సద్గురుదేవులు సమస్త పరివార మును అనుగ్రహింతురు గాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు(అపైన గాని) జాతీయబ్యాంకులో ఫిక్స్డ్ చేసి దానిపై సంవత్సర మునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును.

సుభాషిత రత్నమాల

-శ్రీ శ్రీహరితీర్థస్వాములవారు

130. అభ్యంగమంజనం చాక్షణీరుపానత్ భత్రధారణమ్ ।

కామం క్రోధం చ లోభం చ నర్తనం గీతవాదనమ్ ॥

విద్యను అభ్యసించువాడు అభ్యంగసాన్నమును గొడుగు ధారణమును, కామమును, క్రోధమును లోభమును నాట్యమును సినిమాపాటలను పాడడము వినడము చూడడము వర్జింపవలయును.

131. ద్యూతం న జనవాదం చ పరీవాదం తథాన్యతమ్ ।

స్త్రీణాం చ ప్రేక్షణాలంభ ముపఘాతం పరస్య చ ॥

విద్యను అభ్యసించు విద్యార్థి జూదము ఆడకూడదు. ఎప్పుడూ పండగలా పబ్బాలూ తిరునాళ్ళూ పిక్నిక్లు అంటూ తిరుగకూడదు. జనులతో వాదోపవాదాలు విద్యార్థులతో కూడా మాటకు మాట చేయరాదు. అబద్ధములు చెప్పరాదు. స్త్రీల విషయములో దూరముగ ఉండవలయును. ప్రేమాయణాలు అంటూ అస్సలు జరుపరాదు. ఇతరులవిషయములో మోసగించడము, కనిపెట్టి ఎదుటివారిని దెబ్బకొట్టడం మొదలైనవి ఎప్పుడూ చేయకూడదు.

132. పరిచరితవ్యాః సంతో యద్యపి కథయంతి నో సదుపదేశమ్ ।

యా స్తేషాం స్వైరకథా స్తా ఏవ భవంతి శాస్త్రాణి ॥

గురువులకు, పెద్దలకు, విద్వాంసులకు, వృద్ధులకు, పరిచర్య సేవ చేయవలయును. సత్పురుషులు తమ అనుభవములను చెప్పునప్పుడు పెడచెవిని పెట్టకూడదు. వారికే తిరిగి ఉపదేశము చెయ్యరాదు. తమ మనస్సునకు వచ్చినట్లు తిరగడము, తన మనస్సునకు వచ్చినదెల్ల పలకడము కూడదు. శాస్త్రానుగుణ్యముగ మాత్రమే నడచుకొనవలయును.

133. మైత్రీ సద్భిః సమం కుర్యాత్ స్నేహం సత్పు తు సర్వథా

సంసర్గం సాధుభిః కుర్యా దసత్సంగం వివర్జయేత్ ॥

సత్పురుషులతో ఎల్లప్పుడు మిత్రత్వము నెఱపవలయును. సజ్జనులతో స్నేహము తప్పక చేయవలయును. సాంగత్యము సత్పురుషులతో చేయవలయును. వారితో కలిసి జీవింపవలయును. దుష్టులతో సాంగత్యము చేయరాదు. అది ఎల్లప్పుడు వర్జింపవలయును.

ఈ పేజీ స్థలదాతలు :

కీ॥శే॥ శ్రీగాజంగి ఊశయ్య శ్రీమతి చిన్నమ్మగార్ల జ్ఞాపకార్థం కుటుంబసభ్యులు-వేంపేట

శ్రీ త్యాగరాజకీర్తనలు

ఉత్సవ సంప్రదాయ కీర్తనలు

శోభన హారతులు

16. కేదారగాళ రాగము - జంపె తాళము

1. రామ శ్రీరామ లాలీ ఊగుచూ ఘన-
శ్యామ నను బ్రోవు లాలీ ||రామ||
2. చాల పాలింతు లాలీ మీగడ వెన్న
పాలు త్రాగింతు లాలీ శయ్య పైని మల్లె
పూలబరతు లాలీ వరమైన, వి
డేల నొసగె లాలీ- ఓ వనమాలీ ||రామ||
3. కాచి సేవింతు లాలీ శేష తల్పము
నూచి పాడుదు లాలీ ఏకాంతమున
దాచి పూజింతు లాలీ ఆ వేళ నిన్ను
చూచుచుప్పొంగే లాలీ - ఓ వనమాలీ ||రామ||
4. వేదవేద్యమా లాలీ కన్నులఁ జూడఁ
వేదయానిధీ లాలీ - నాదురమున నీ
పాదములుంచు లాలీ - శ్రీత్యాగరాజ
మోదరూపమా లాలీ - ఓ వనమాలీ ||రామ||

17. నీలాంబలీ రాగము - రూపక తాళము

1. లాలీ యూగవే మా - పాలిదైవమా ||లా||
లాలి యూగవే నును - గాలిదిండి పాన్పు పైన
వమ్మిన వేడుకమీర తమ్ములతోను
కమ్మని విడె మొసఁగు యాజన కొత్తజతోను ||లా||
2. బొమ్మదేవర తండ్రి భూమీశుల తోడను
సమ్మతమున త్యాగరాజు సన్నుతి సేయఁగ
పరివారముతో డోలోత్సవము వర్ణింపబడినది. ||లా||

అన్నపూర్ణ భవన ప్రారంభము - దేవీ నవరాత్రులు చండియాగము



30-09-2019న శ్రీసత్యానందాశ్రమములో
పూజ్యపాదశ్రీవిద్యాస్వరూపానందగిరిస్వాములవారు
అన్నపూర్ణభవనసముదాయమును ప్రారంభించినారు.

శ్రీరస్తు

శుభమస్తు

శ్రీవాసుదేవ కథాసుధ

బ్రహ్మవిద్యాచార్య

బ్రహ్మ శ్రీ పోలూరి హనుమజ్ఞానకీరామశర్మ

3. మహాకావ్య కాండము

13. శ్రీమద్భాగవత కలశము

జన : లోక మిట్లు శిథిలత మగుచుండగా మనుష్యులు దేనిచేత పాలితు లగుదురు? వారి కేది ప్రమాణ మగును? దేనిని కోరుచు ఎంతకాలము జీవింతురు? ఈ పతనమునకు పరాకాష్ఠ ఏది? కృతయుగము ఎట్లు ఆరంభమగును?

వ్యా : విప్రులు స్వాధ్యాయరహితులు, అవిధేయులు, దురభిమానులు, మాంసభక్షకు లగుదురు. ప్రతివ్యక్తియు సర్వభక్షకుడు నిర్గుణుడు నిర్లజ్జుడును అగుట, బ్రాహ్మణేతరులు భిక్షావృత్తి నొందుట కలికి పరాకాష్ఠ లక్షణము. జనులు మూర్ఖులు స్వార్థపరులు లుబ్ధులు క్షుద్రులు పరదారధనాపహారు లగుదురు. అప్పటికి మనుష్యులకు ముప్పదియేండ్లు పరమాయు వగును.

ధర్మచ్యుతివలన ఆయుఃక్షీణత, బలగ్లాని, వివర్ణత, వ్యాధిపీడ వృద్ధి నొందుచుండుటను గమనించి నిర్వేదము నొంది జనులు క్రమముగా వివేకముతో ధర్మమును అవలంబించుటకు పూనుకొందురు. వ్యవహారముయొక్క భంగమును తప్పించుకొనుటకై వారు సత్యమును అవలంబింతురు. స్వపక్షక్షయపీడితులై జనులు అధర్మమును క్రమముగా తగ్గించుకొనుచు దానమున సత్యమున ప్రాణాభిరక్షణమున ఏది ధర్మమని సాధువులవలన తెలిసికొనుచు క్రమముగా గుణవంతు లగుదురు. అప్పుడు కృతయుగము ఆరంభమగును. అప్పటికి వేదవిహితములైన యజ్ఞాదికృత్యములు నశించి శేషించియున్న భగవత్పూరణ మాత్రాదికమైన ధర్మముతో జనులు దయాదిగుణములను అవలంబించి కృతయుగమునకు అభిముఖు లగుదురు. ధర్మహాని ఎట్లు సంభవించినదో ధర్మవృద్ధియు అట్లే క్రమముగా జరుగును. ధర్మము నాలుగు పాదములతో ప్రవర్తించినప్పుడు కృతయుగ మగును.

శ్లో॥ ఆయు స్తత్ర చ మర్త్యానాం పరం త్రింశ ధ్వవిష్యతి ।

దుర్బలా విషయగ్లానా రజసా సమభిఘ్నతా ॥

హరివంశము - భవిష్యపర్వము - అధ్యాయము - 4, శ్లో. 40

వ్యాస భగవానుడు ఇట్లు జనమేజయు నోదార్చి “మరల చూచెదను” (పున ర్మక్ష్యామః) అని బయలు దేరెను. అందఱును ఆయనను సాగనంపిరి. ఋత్విజులు, యజ్ఞమును చూడవచ్చిన

రాజులు వెడలిపోయిరి. సర్పయాగమును ఆపి తక్షకుని రక్షించి ఆస్తీకుండు వెడలిపోయెను. జనమేజయుండు హస్తినకు చేరెను.

యుగాంతమున జనులకు పరమాయువు ముప్పది యేండ్లు అగునని మహర్షి చెప్పియుండుట వలన, ఇప్పుడు, అనంగా కలియుగము ఆరంభమై అయిదువేలపై నూతేండ్లు అయినను నిండక ముందే కలియుగాంతము అగునని కొందఱు చెప్పుచుండుట అప్రమాణ మని గ్రహింపవలసియున్నది. ఇప్పటికిని అనేకులు తొంబదియేండ్లు పై బడి జీవించుచున్నవారు కన్పించుచునే యున్నారు. దీర్ఘాయువు ఇట్లుండంగా ఇప్పుడే కలియుగ మంత మగు ననుట కుదురదు.

కలియుగాంతమున మానవులకు పరమాయువు ముప్పది వర్షము లని చెప్పుట అనేక సందేహములకు తా వొసంగుచున్నది.

త్రేతాయుగాంతమున దశరథుండు అణువది వేల యేండ్లు జీవించినట్లు రామాయణము నందు ఉండుటచే (బాలకాండ సర్గ 20, శ్లో.10) అప్పటికి సగటున జనుల పరమాయువు లక్ష యేండ్లు కావచ్చును. ద్వాపరయుగారంభమున కూడ అదియే పరమాయువై యుండవచ్చును. ద్వాపరయుగాంతమున భీష్ముండు ద్రోణుండు మొదలగువారు కొన్నివందలయేండ్లకే వృద్ధులైనట్లు కన్పించుచున్నారు. వారు యుద్ధమున మరణింపకున్నచో మఱికొన్ని వందలయేండ్లు జీవించియుండవచ్చును. దీనినిబట్టి ద్వాపరాంతమున జనుల పరమాయువు సగటున వేయి సంవత్సరములగును. అదియే కలియుగారంభమున జనుల పరమాయువై యుండవలె. ఇప్పటికి (క్రీ.పూ.1994) కలియుగము ఆరంభమై 5085 సంవత్సరములు గడచిన వని మన పంచాంగములు చెప్పుచున్నవి. ఇప్పుడు (క్రీ.శ.1994) జనులకు పరమాయువు 100 ఏండ్లు అని చెప్పుట కుదరదు. అయినను సుమారుగా 100 ఏండ్లు అని అనుకొన్నచో అయిదువేల యేండ్లలో ఆయుర్దాయము 1000 నుండి నూటికి తగ్గినదన్నచో 900 ఏండ్లు తగ్గిన దన్నమాట. అనంగా ఒక్కొక్క వేయి సంవత్సరములకు 180 ఏండ్లు ఆయుర్దాయము తగ్గుచున్నదన్నమాట. ఈ లెక్క ప్రకారమే జరిగినచో ప్రతి నూఱు సంవత్సరములకు 18 ఏండ్లు చొప్పున తగ్గుచున్నచో 600 ఏండ్లలోపలనే ఇప్పటి ఆయుర్దాయము సున్నయై కలియుగాంత మగును. ఇంకను కలియుగములో నాలుగు లక్షలకు పై 26,915 ఏండ్లు జరుగవలసియున్నది. కలియుగము 4,32,000 ఏండ్లు జరుగును అను మాట ఎట్లు నిలుచును?

కలియుగమున ఇది తాత్కాలికమైన యొకదశ అని, ఈశ్వరాదేశమున మహర్షులు అవతరించి మరల మానవుల యాయుర్దాయమును వందలయేండ్లకు పొడిగింపవచ్చును. వైద్యరంగమున జరుగుచున్న యభివృద్ధివలన క్రొత్తక్రొత్త మందులవలన అమోఘములైన శస్త్రచికిత్సలవలన ఇదివఱకు అసాధ్యములుగా నున్న ఎన్నో వ్యాధులు నయమగుచున్నవి, మానవుల సగటు జీవితకాలము పెరుగుచున్నది. కావున ఈ దృష్టితో కలియుగము లక్షలయేండ్లు జరుగవచ్చు నని యూహింపవచ్చును.

అశ్వమేధము చేయవలె నని జనమేజయుండు తలంచుచున్నప్పుడే వ్యాసభగవానుండు వచ్చుట గమనింపఁదగియున్నది. అది కాకతాళీయము కాదు. “నీవు అశ్వమేధమును ఆరంభింతువు. అది భంగపడును” అని ఆయన యనుటయే యిందులకు హేతువు. ఆయన జనమేజయుని హెచ్చరించుటకే వచ్చినాఁడు.

ఆ మహర్షి కన్పించినంతనే జనమేజయుండు తాను సంకల్పించిన యశ్వమేధమునుగూర్చి ప్రస్తావింపక మహాభారత రచనమును ప్రశంసించి “ప్రజాక్షయకరమైన యుద్ధిష్ఠిరుని రాజసూయము నేల నివారింప లే” దని ప్రశ్నించెను. ఆయన తన కర్తవ్యమును నిర్వహింపలే దని యతఁడు ఆ ప్రశ్నలో స్ఫురింపఁజేసెను. సంధికై యత్నింపక కృష్ణుండు యుద్ధము ప్రోత్సహించె నని ఉదంకుండు ఆక్షేపించుట ఎట్టిదో ఇదియునట్టిదే. “కృష్ణుండు దంతవాండు నిజముగా ప్రయత్నించినచో సంధి జరుగదా” అని అనేకులు తలంతురు. అట్లే వ్యాసభగవానుండు పూనుకొని వారిచినచో రాజసూయము ఆగిపోదా అనియు కొందఱు తలంచుట సహజము. కాని అది అపోహయే. ఎవరు ఎంత సమర్థులైనను కాలముచేత విహితమైన దానిని తప్పింపఁ జాలరు. రాజసూయవిషయమున వ్యాసుండు గాని, కృష్ణుండు గాని ధర్మజుని వారించునవకాశము కూడ లేదు. తన కుమారుండు రాజసూయము చేయవలయు నని పాండురాజు అభిలషించుచున్నాఁడని నారదుండు ధర్మజునకు తెలియఁజేసెను. తండ్రి కోరికను తీర్చుట కుమారునకు ధర్మమైనప్పుడు వారు దాని నెట్లు వారించురు? అప్పటికిని నారదుండు తటస్థుండుగా రాజసూయమువలన జనక్షయము కలుగు నని స్పష్టముగనే చెప్పెను. “తండ్రి యాజ్ఞయైనచో పావకుని యందైనను పడెద” నని రాముండన్నట్లు రాజసూయముయొక్క పరిణామము ఎట్టిదైనను ధర్మరాజు దానిని చేయవలసియే యుండెను. పైగా అది క్షత్రియులకు అధర్మము కాదు. అందువలన వ్యాసుండు కృష్ణుండు దానిని నివారింపక దాని నిర్వహణమునకు సహకరించిరి.

33. అశ్వమేధారంభ కమండలువు

110. యజ్ఞభంగ చమనము

కొంతకాలము జరిగిన తరువాత జనమేజయుండు వ్యాసుని మాటను లెక్కపెట్టక మరల అశ్వమేధము నారంభించెను. మృతమైన యశ్వసమీపమున అతని భార్య యథాశాస్త్రముగా శయనించెను. అత్యంత సౌందర్యవతియైన యా వపుష్ఠమును కామించి ఇంద్రుండు అశ్వశరీరమున ప్రవేశించి మైథునము కావించెను.

అది యెఱింగి జనమేజయుండు, అశ్వము మృతము గావింపఁబడలే దని అధ్వర్యువును చూచి, “ధ్వంస మగు” మనెను. జ్ఞానసంపన్నుడైన యధ్వర్యుండు అది యింద్రుని విచేష్టిత మని చెప్పెను. జనమేజయుండు ఇంద్రునిపై కోపించి, “నాకు యజ్ఞఫలము గాని ప్రజారక్షణ

రూపతపస్సునకు ఫలము గాని యున్నచో నేటినుండి క్షత్రియులు అజితేంద్రియుడైన యింద్రుని వాజిమేధమున పూజింపకుందురుగాక” అని శపించెను. పిదప అతడు ఋత్విక్కులను చూచి మీ దౌర్బల్యమువలననే క్రతు విట్లు ధ్వస్తమైనది; మీరు నారాజ్యమున ఉండవద్దు; బంధువులతో కూడ వెడలిపొందు” అని శాసించెను. పిదప నతడు పత్నీశాలయందున్న స్త్రీలను చూచి, “అనతియైన యావపుష్టమను నా యింటినుండి వెడలింపుడు, నే నామెను చూడను” అని గద్దించెను.

అతఁ డిట్లు గర్జించుచుండగా విశ్వావసు డను గంధర్వరాజు వచ్చి అతని నిట్లు ఓదార్చెను. “త్రియజ్జశతయాజివైన నిన్ను చూచి ఇంద్రుడు సహింపలేకుండెను. ఆయన రంభను కారిరాజసుతనుగా జన్మింపఁజేసి ఆమె నీకు భార్య యగునట్లు చేసెను. రంభను నిమిత్తముగా చేసి మృతమైన యశ్వమునందు ఆయన యీ మాయను ప్రయోగించెను. ఇంద్రుడు రంభయందే రమించెను. కాని వపుష్టమ యందు కాదు. దానిచేత నీవు క్రుద్ధుడడవై త్రియజ్జశతయాజకులైన నీ గురువులను శపించితివి. ఇంద్రునితోడి సమత్వమునుండి నీవు నీయాజకులును భ్రంశితులైతిరి. ఇంద్రుడు మహాతేజుడు. అట్టివాఁడు సామాన్యుఁడు కూడ తలంచుటకైనను ఇష్టపడని పనికి, మనుమనియొక్క మనుమని భార్యను భంగపఱచుటకు ఎట్లు పూనుకొనును? ఇంద్రుని యందు ఎట్లు పరమబుద్ధి, పరమధర్మము, పరమదమము, పరమైశ్వర్యము కీర్తింపఁబడుచున్నచో అవి యట్లే త్రియజ్జశత యాజివైన నీ యందును ఉన్నవి. నీవు వాసవునియందుఁ గాని, గురువులయందుఁ గాని, నీయందును వపుష్టమయందును దోషమును భావింపకుము. కాలము దురతిక్రమము. ఇంద్రుడు ఈశ్వరత్వము చేత అశ్వము నావేశించి నీకు రోషమును కలిగించెను. సుఖమును కోరువాఁడు దేవతలకు అనుకూలముగా వర్తింపవలె. ఏటికి ఎదురీదుటవలె దేవేంద్రునియందు ప్రతికూల వర్తనము దుస్తరము. రోషమును వీడి అపాపయైన యీ స్త్రీరత్నమును వపుష్టమను స్వీకరింపుము. భానునిప్రభ, అగ్నిశిఖ, యజ్ఞవేదిక, హోత్రమునందలియాహూతి పరామృష్టము లయ్యును అవి యసంసక్తములై అదూషితము లైనట్లే దివ్య స్త్రీలును దూషితలు గారు. శీలవతులైన స్త్రీలు లక్ష్మీదేవి వలె గ్రాహ్యులు, పూజ్యులు అగుదురు.”

విశ్వావసువుచే బోధింపఁబడి జనమేజయుఁడు శంకను వీడి మానవధర్మదృష్టమైన శాంతిని పొంది కీర్తిని అభిలషించుచు వపుష్టమను రమింపఁజేయుచు ముదితమనస్కుడై ధర్మబుద్ధితో రాజ్యమును పాలించెను. అతడు విప్రపూజనమును విరమింప లేదు. యజ్ఞదానములను మానుకొనలేదు. రాజ్యరక్షణమునందు ఏమఱుపాటును పొందలేదు. వపుష్టమను గర్హింపలేదు. “విధి విహితమైనది యచింత్య మగుటవలన, దానిని మార్చుట అశక్య మని పూర్వము మహర్షి చెప్పెను కదా” అని అతఁడు ఆయన వాక్యములను మననము చేసికొనుచు శోకక్రోధరహితుడయ్యెను.

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

శ్రీచీమకుర్తి వేంకటేశ్వరరావుగారు ఎంతో శ్రమించి శ్రీవిశ్వమీమాంస, మరియు పాత శ్రీవారి చరిత్రలను అన్నింటినీ సమగ్రముగా పఠించి ఎంతో ప్రయాసలకు ఓర్చి దాదాపు 2 సంవత్సరములు అవిరళముగ కృషిగావించిరి. ఒక పిచ్‌డి వలె వేంకటేశ్వరరావుగారి కలమునుండి జాలువారిన శ్రీవారిచరిత్రను భక్తుల సౌకర్యార్థము శ్రీవిశ్వమీమాంస లో ప్రకటించుచున్నాము - సంపాదకుడు.

ఉపోద్ఘాతము

ప్రపంచంలో ఎన్నో దేశాలున్నాయి. ఎన్నో మతాలు, ఎన్నో భాషలు కూడా ఉన్నాయి. కాని భారతదేశం విశిష్టమైన ఆధ్యాత్మిక సంపదకు నిలయమై పెక్కుమతాల సమన్వయమై మహర్షుల సందేశాలతో, తపస్సంపన్నుల రచనా విశేషాలతో శాశ్వత సత్యాన్ని ప్రపంచానికి ప్రకటించింది, ప్రవృత్తి మార్గమున కంటే నివృత్తి మార్గములో ఉండే బ్రహ్మనందాన్ని పరిశోధించి లోకానికి అందించింది. నారద మహర్షి, అగస్త్య మహాముని మొదలైన ప్రాచీన ఋషులు అందించిన సంప్రదాయాలను ఈ దేశం పెన్నిధిగ భద్రపరచుకొంటూ వచ్చింది. అపౌరుషేయములైన వేదములు ఈ భరత ఖండముననే ఉదయించాయి. వేద శిరస్సులైన ఉపనిషత్తులు పరబ్రహ్మతత్వాన్ని ప్రతిపాదించడం భరతభూమి చేసుకున్న మహద్భాగ్యం. తపస్సంపన్నులైన వాల్మీకి మహర్షి గళం నుండి వేదము కావ్యంగా మారి శ్రీమద్రామాయణంగా రూపుదిద్దుకొని ధర్మప్రాధాన్యతను వివరించింది. పరాశర మహర్షి సుతుడై పుట్టుకతోనే విజ్ఞానఖనియైన వ్యాసమహర్షి మహా భారత రచన గావించి కావ్యానికి వేదార్హతను కలిగించాడు. అది పంచమ వేదంగా మారింది. అలాగే కంటికి కనిపించని పరబ్రహ్మతత్వాన్ని చిన్నచిన్న సూత్రములతో వెల్లడించిన బ్రహ్మసూత్రములు ఈ భూమిలోనే వెలిశాయి. ధర్మరక్షణకు, దుష్టశిక్షణకు, ప్రపంచ శాంతికై భగవంతుడు ఎన్నో అవతారాలను ఎత్తి లోకానికి సత్యధర్మాల ప్రాధాన్యతను వివరించాడు. ఇటువంటి ఆధ్యాత్మిక నిధానమై శాశ్వత సత్యప్రతిపాదితమైన మన భారత భూమిలో జన్మించి విశ్వవ్యాప్తంగా మన ఆధ్యాత్మిక శక్తిని వెదజల్లిన మహానుభావులు శ్రీ వివేకానందులు, వారి గురువర్యులు శ్రీ రామకృష్ణ పరమహంసలు. దేవతాత్మయైన హిమాలయ పర్వతాలు ఈ భరత భూమికి పెట్టనికోటలు. సారములేని సంసారాన్ని త్యజించి యతీశ్వరు(సన్యాసు)లైన ఎందరో పుణ్యపురుషులకు ఈ హిమాలయాలు నిలయాలో తున్నాయి. ఇటువంటి భరతభూమిలో పురాతన దేవాలయాలు, మఠాలు, ఆశ్రమాలు ముముక్షువులకొరకు స్థాపించబడి విషయానందమునుండి వారిని

బ్రహ్మనందమువైపునకు నడిపిస్తున్నాయి. ఎందరో, అన్నమయ్య, త్యాగయ్య వంటి వాగ్గేయకారులు ఆధ్యాత్మిక తత్వాన్ని గ్రామీణ ప్రజలకు చేరువచేశారు. హిందూమతంలో ఎన్ని శాఖలు ఏర్పడినప్పటికీ, ముక్కోటి దేవతలు ప్రస్తావించబడినప్పటికీని ఆధ్యాత్మికసంపద ఇచ్చట చెక్కు చెదరలేదు.

ఇట్టి భారతదేశంలో అన్నపూర్ణగా పేరొందినది ఆంధ్రదేశం. తేనెలోలుకు తెలుగు భాష ఆంధ్రదేశానికి మణిమకుటంవంటిది. భాస్కరుడు మొదలైనవారు శ్రీమద్రామాయణాన్ని తెలుగులో వ్రాసి శ్రీరామకథాసుధలను అందరికీ పంచారు. అర్జు విద్యావిశారదుడు నన్నయ్య భట్టు, ఆధునిక వ్యాసుడైన కవి తిక్కన, ప్రబంధ పరమేశ్వరుడైన ఎఱ్ఱన, వ్యాస భారతాన్ని తెనిగించి ధర్మాద్వైతాన్ని ఆంధ్రపాఠకులకు అందించి తెలుగు భాషాసాహిత్యాలలో వెలుగులు నింపి ఆంధ్రులకు అమందానందాన్ని కలిగించారు. పోతనగారు భాగవతాన్ని తెనిగించి తేనెలు విరజిమ్మారు. ఈ విధంగా ఎందరో కవులు, గాయకులు, అవధూతలు, తత్వవేత్తలు ప్రజలలో ఆధ్యాత్మిక చైతన్యాన్ని నింపి ధర్మ రక్షణకు, విశ్వశాంతికి కృషిచేశారు. అటువంటివారిలో తపస్సంపన్నులు, జ్ఞాన విజ్ఞాన విరాజితులు, మూర్తిభవించిన వేద స్వరూపులైన భగవాన్ శ్రీ సత్యానందమహర్షులవారొకరు. అధర్మం వృద్ధిజెందుతూ, ఐహిక సుఖాలకు ప్రజలు వెంపర్లాడుతూ, ధనసంపాదనే ప్రధానమైన ఆధునిక కాలములో సంసార సుఖాలను వదలిపెట్టి మహర్షుల పవిత్ర పాదసంసేవలతో ధ్యాన నిష్ఠాగరిష్టులై బుద్ధునివలె జ్ఞాన సిద్ధినిపొంది దివ్యములైన ఆశ్రమాలను స్థాపించి ఆధ్యాత్మిక సువాసనలను వెదజల్లే కావ్యపుష్పాలను అందించి, పండితపామరజన వేద్యాలైన ఉపన్యాస ప్రసాదాలను పంచి ఒక గొప్ప ఆధ్యాత్మిక విప్లవమునకు కారకులైనారు.

ఆజానుబాహులు, స్ఫురద్రూపసంపన్నులు, బ్రహ్మతేజోమూర్తులుగ ప్రకాశిస్తూ నిరంతర కార్యదీక్షతో, మధురమైన వాక్కుధాధారతో, మూర్తిభవించిన శాంతగుణంగా భాసిల్లుతూ, తమ ఉపన్యాసపటిమతో నాస్తికులను సైతము అస్తికులనుగమార్చి వైరాగ్యభావనలను వ్యాపింపజేశారు. ఆనాటి భక్తులు వీరిని వర్ణిస్తూ గంభీర తేజోమయలలాటము, జ్యోతిర్మయ నేత్రములు, సుందరమైన నాశిక(ముక్కు), మందస్మిత వక్త్రము, విశాలమైన వక్షస్థలము, కోమలమైన పాదపద్మములు కలిగిన దివ్యమంగళ స్వరూపముగ ఆరాధించారు.

దేశ విదేశాలనుండి ఎందరో భక్తులు, పండితులు వీరిని సందర్శించి మహిమాన్వితములైన వీరి ఉపదేశములను శిరసావహించి వీరిలో దివ్యత్వాన్ని అవగాహన చేసుకొని ఆనందించారు.

బాల్యమునుండి భగవద్గీతా పఠనాభిమానులై దివ్యఋషుల బోధనలను జీర్ణించుకొని కఠోర నియమములతో తపోనిరతులై, ధ్యానసంపన్నులై, శ్రీరమణ భగవానుల దివ్యానుగ్రహమునకు పాత్రులై, మౌనవ్రతనిష్ఠాగరిష్టులై అత్యసాక్షాత్కారస్థితిని పొంది భగవద్గీతామృత తత్వాన్ని నిశితంగా మధించి పెక్కు గ్రంథములను రచించి వైరాగ్యసంపన్నులైన శిష్య ప్రశిష్యులతో ఆంధ్రదేశమంతా

అరింపజేసిన పూర్ణపురుషులు భగవత్స్వరూపులు, జ్ఞానవిజ్ఞాన సంపన్నులైన శ్రీశ్రీశ్రీ సత్యానందమహర్షులవారి జీవిత చరిత్ర ఆదర్శప్రాయము, ఆరాధనీయమైయున్నది.

ఎఱుకగలవారి చరితలు

గఱచుచు సజ్జనులగోష్ఠి దలప ధర్మం

బెఱుగుచు ఎఱిగినదానిని

మరువక అనుష్ఠించునది సమంజసబుద్ధిన్ ॥

జ్ఞానవంతులగు మహాపురుషుల చరిత్రలను చక్కగ ఆధ్యయనం చేయాలి. సజ్జన సమావేశాలలో పాల్గొంటు ధర్మాన్ని తెలుసుకోవాలి. అలా తెలుసుకొన్న ధర్మాన్ని హృదయంలో ప్రతిష్ఠించుకొని చక్కని బుద్ధితో ఆచరణలో పెట్టాలి.

ఇది భారత సందేశము. ఇటువంటి సందేశానికి అనుగుణంగా సంసార బంధం లో చిక్కుకొని, వ్యామోహమునుంచి బయట పడలేక తరణోపాయం కోసం ఎదురుచూస్తూ ఉండే ఈనాటి ఆస్తిక మహాశయులకు శ్రీ సత్యానందమహర్షుల జీవిత చరిత్ర, వారి బోధనలు, వారి కార్యదీక్షాదక్షత చక్కని మార్గదర్శకమై దివ్యజీవన మార్గంలో ఆనందతీరాలకు చేరుస్తుందనటంలో సందేహంలేదు. అందువల్లనే శ్రీ సత్యానంద సేవాసమితివారు శ్రీ సత్యానందమహర్షుల జీవిత వైభవాన్ని, వారి జీవిత మార్గాన్ని సామాన్యులకు సైతము అర్థమయ్యే రీతిలో గ్రంథరూపంలో ప్రకటించడం జరిగింది. ఇందులో వీరి అఖండ బోధనా సామర్థ్యమును, అద్వితీయ ఆత్మనిష్ఠ, దివ్యమహిమలు, క్షేత్రసందర్శనము మొదలైన పెక్కు విషయములు వివరింపబడినవి. కనుక ఆస్తిక మహాశయులు ఈ గ్రంథమును సాంతముగ చదివి ప్రశాంత మనస్సులై వ్యామోహమును వీడి నిరంతర భగవచ్చింతనతో మోక్షసిద్ధిని పొందవలసినదిగా కోరుచున్నాము.

గీతా జయంతి

ప్రతిసంవత్సరమువలె ఈ సంవత్సరము కూడ గీతాజయంతి 2019 డిశంబరు 8వ తేది ముంబయి వర్లి శ్రీమార్కండేయమందిరమునందు జరుపబడును. ఈ సందర్భముగ 2-12-2019 నుండి 8-12-2019 వరకు శ్రీసత్యానందాశ్రమ పీఠాధిపతులు పూజ్యపాదులు శ్రీశ్రీశ్రీ శ్రీహరితీర్థ స్వాములవారు గీతపై ప్రసంగించెదరు. భక్తు లెల్లరు పాల్గొని గీతామాత అనుగ్రహమునకు పాత్రు లగుదురుగాక!

-గీతా సత్సంగ సమితి - వర్లి - ముంబయి

శ్రీ సత్యానందమహర్షి జీవిత చరిత్ర

జననము

ఆంధ్రదేశములో నెల్లూరు సీమ భాగ్యసీమగ సింహపురిగ ప్రసిద్ధిజెందింది. ఈనాటి ప్రకాశం జిల్లాలో ఉన్న కనిగిరి, పొదిలి, కందుకూరు, దర్శి తాలుకాలు ఒకప్పుడు నెల్లూరు జిల్లాలోనివే. ఎందరో కవులకు, పండితులకు, రాజనీతివిశారదులకు పేరొందిన సీమ కనిగిరి సీమ. కొందరు దీనిని “కనకగిరిసీమ” అని పిలుస్తుండేవారు. అట్టి కనిగిరి సీమలో పుణ్యపురుషుల జన్మభూమిగా పేరొందిన గ్రామం పేరంగుడిపల్లె. ఈ గ్రామంలో నియమనిష్ఠాపరులు, అతిథి, అభ్యాగతసేవాతత్పరులు అయిన వేమూరు వంశదీపకులు శ్రీనృసింహశాస్త్రి అనే సంపన్న బ్రాహ్మణ గృహస్తు డుండేవాడు. పూర్వజన్మ సంచిత పుణ్యఫలంగా వీరు సన్న్యాసులంటే అభిమానం కలిగి ఉండేవారు. మనుచరిత్రలో ప్రవరుడు వలె భక్తిశ్రద్ధలతో ఎదురేగి వైరాగ్యసంపన్నులైన యతీశ్వరులను తన ఇంటికి తోడ్కొనివచ్చి ఇష్టమృష్టాన్నములతో సంతృప్తులనుచేసి వారి ఆశీర్వాదములను పొందేవారు. అనుకూలవతియైన వీరి సహధర్మచారిణి శ్రీమతి నరసమ్మగారును భర్త ఆజ్ఞను జవదాటక పతిభక్తి, దైవభక్తి, భూతదయకలిగి గృహస్థధర్మ నిర్వహణలో భర్తకు సంపూర్ణంగా సహకరిస్తుండేవారు. మహాత్ముల ఆశీర్వాద ఫలితంగా 1877వ సంవత్సరం లో ఈ పుణ్యదంపతులకు ఒక మహాపురుషుని అవతారమునకు కారకులైన శ్రీ చిదంబరశాస్త్రిగారు జన్మించారు. ఈ పుత్రుడేగాక ఆ దంపతులకు మరొక పుత్రుడు, ఇద్దరు పుత్రికలు కలిగారు. తల్లిదండ్రుల సంస్కారాన్ని పుణికి పుచ్చుకున్న శ్రీ చిదంబర శాస్త్రి బాల్యమునుండి భగవద్భక్తియుక్తుడై, మహనీయులను సేవిస్తూ, సద్గుణపరనం చేస్తూ పెద్దల మన్ననలను పొందాడు. శ్రీ పంచాగ్నుల జగన్నాథంగారు చిదంబర శాస్త్రి గారి వినయ విజ్ఞాన సౌశీల్యమునకు సంతోషించి తన పుత్రికయగు శ్రీ సుబ్బలక్ష్మిదేవి విచ్చి వివాహం చేశారు. కొంతకాలము అచట నివసించి చిదంబరశాస్త్రిగారు గూడూరు తాలూకా వాకాడు గ్రామములో నివాస మేర్పరచుకొన్నారు. ఈ గ్రామం స్వర్ణముఖీనదీ తీరంలో ఉండి మిక్కిలి శోభాయమానంగా ప్రకాశిస్తూంది.

వాకాడు గ్రామంలో సువర్ణముఖీనదీతీరంలో గ్రామానికి కొలదిదూరంలో వివిధ పుష్పఫలవృక్షశోభితమై శ్రీ నాగేశ్వరాలయముండేది. ఇది ప్రశాంతతకు నిలయమై ఉండడమేగాక తపోయోగ్యంగా, ధ్యాననిష్ఠకు అనుకూలంగా ఉండడంవల్ల అప్పుడప్పుడు సాధుసత్పురుషులు వచ్చి విడిదిచేస్తూ ఉండేవాళ్ళు. ప్రముఖ తత్త్వవేత్తలు శ్రీ బ్రహ్మానంద తీర్థస్వామివారు వర్షాకాలంలో ఆ దేవాలయంలో ఒక పర్వశాలలో విడిదిచేసి భక్తులకు ఆధ్యాత్మిక బోధలు చేస్తూండేవారు. ఆ రోజుల్లోనే ఆజన్మబ్రహ్మచారిణి, నిరంతర దైవభక్తి సమన్వితురాలు, సాధు సజ్జన సమాదరణబుద్ధి గలిగిన శ్రీమతి ఆలూరు ఆదిలక్ష్మమ్మగారు వాకాడు గ్రామంలోనే ఉండేవారు.

ఈ పేజీ స్థలదాతలు : శ్రీగార్డన్ నర్సయ్య పరివారము, కామారెడ్డి, తెలంగాణా

వ్యావహారికాంధ్ర మహాభారతం

-శ్రీ పురిపండా అష్టలక్ష్మణుని

విరాటపర్వం

ఐదో ఆశ్వాసం

సదుననిలేడు. ఎగుడు దిగుడనిలేడు. మెరకనిలేడు. పల్లమనిలేడు, తిన్నన అనిలేడు. వంకర అని లేడు - అంతటా మనోవేగంలాగ, అనర్గళంగా పరుగులుపెడుతోంది అర్జునుడిరథం. అంతలో చప్పున సైన్యమంతా రెండుపాయలైనట్టు మధ్యనుండి చీల్చుకుపోయింది. మళ్ళీ అడ్డంతిరిగి దాన్ని నాలుగుపాయలైనట్టు చేసింది. మూలమూలకు కేబీసుగా పోయి ముక్కలు ముక్కలుగా చేసింది. చక్రాకారంగా తిరిగి చిక్కుచిక్కుగా చేసింది. ఇలా మహాసముద్రంలో తిమింగలం విహరించినట్టు కౌరవసేనావాహినిలో వీరవిహారంచేస్తోంది అర్జునుడి రథం.

అర్జునుడి బాణాలతో తునకలొత్తున్న రత్నపతాకాలూ, మణికిరీటాలూ, స్వర్ణఘంటికలూ, కౌరవుల సర్వనాశనం సూచిస్తూ తెగిపడుతున్న ఉల్కలవలె కింద పడుతున్నాయి.

‘తమ వీపులమీది రౌతుల్ని కనికరించి రక్షించు’ అని మొక్కుతున్నట్టు ముందుకు వంగి పడుతున్నాయి ముంగాళ్ళు తెగిన గుర్రాలు. ఆకాశం మీద నల్ల మబ్బులు గుబుర్లు కట్టినట్టు కనిపిస్తున్నాయి గుట్టలు గుట్టలుగా కూలిపడ్డ ఏనుగులు. పలుపులూ, పగ్గాలూ తెగి, విచ్చలవిడి పారిపోతున్న గుర్రాలు అర్జునుడి కృపకు పాత్రములై బతికిపోతున్నాయి. పాపం, వేలాడుతున్న పేగులతో హృదయవిదారకంగా రోదనంచేస్తూ పరుగిడుతున్న గొడుగులూ, జండాలు, చామరాలూ, ఆకాశంమీద తాండవమాడుతున్న కబంధాలికి అలంకారాలుగా అందగిస్తున్నాయి.

హుంకరించి ఒకసారి అర్జునుడి ఎదటికి వెళ్ళిన యోధుడు రెండోసారికి కనిపించడంలేదు. సముద్రంలో బడబాగ్ని ప్రకోపించినట్టు, మహామారి శివమెత్తినట్టు, కాలం పండిన లోకాలమీద కాలయముడు సంహారక్రీడకు పూనుతున్నట్టు కౌరవసైన్యాన్ని సర్వసంహారం చేయడం మొదలు పెట్టాడు అర్జునుడు.

గుర్రాల డెక్కతో రేగిన ఎర్రటి దుమారమూ, శత్రువుల దేహాల్లోచొచ్చి రక్తికిక్తమై ఎగిసిపడుతున్న అర్జునుడి శరపరంపరా, క్షతగాత్రులమీద సుళ్ళుతిరిగి పడునెక్కి సూర్యకిరణాల్లో తళతళమనే నెత్తురుతుంపర్లతో ఎరుపెక్కిన గాలితెరలూ, ధారాపాతంగా ప్రవహించిన రక్తంతో కుంకం పండినట్టయిన భూప్రదేశమూ - అన్నీ కలిసి అకాల సంధ్యలా అపూర్వశోభ కలిగించాయి.

దానికి అనుగుణ్యంగా అర్జునుడి బాణాలతో తుళ్ళి పడుతూన్న ఏనుగుల కుంభస్థలాల్లోని ముత్యాలు చుక్కల్లా కనిపించాయి. ఏనుగుల కపోలధారలు ఆస్వాదిస్తూ అర్జునుడి బాణాలకు బెదిరి ఎగురుతూన్న తుమ్మెదబార్లు, పైకిలేస్తున్న సాయంకాలపు పొగలలా వున్నాయి. శత్రుబాణాల్ని అర్జునుడి బాణాలు డీకొని రేపుతూన్న మంటలు, సంధ్యాగ్నలలా వున్నాయి.

అర్జునుడి బాణాలకు ముక్కలౌతూన్న శత్రువుల ఎముకల ధ్వని, రేగుతూన్న అతడి క్రోధాగ్ని చేస్తూన్న చటచ్చటధ్వనంలా వుంది. అక్కడక్కడ పేరుకున్న రక్తంమడుగులు కోనేళ్ళలా వున్నాయి. అందులో పడి తేలుతూన్న వింజామరలు హంసలలా వున్నాయి. తెల్లగొడుగులు తెల్లపద్మాలలా వున్నాయి. అర్జునుడు తుత్తునియలు చేస్తూన్న శత్రుబాణాల ఇనుపముక్కలు అందులో పడుతూ, పద్మాలకోసం ముసురుతూన్న తుమ్మెదలలా వున్నాయి.

సైనికుల తలలు చిదిగి పడివున్న మెదడుముద్దలూ, మాంసం ముక్కలూ, తెగి నలుదిక్కులూ అంతంతలో సాగిపడివున్న కరచర బాణాలూ కలిసి, అక్కడక్కడ విత్తనాలు చల్లడానికి పడునుపెట్టి సిద్ధంచేసిన వరిమళ్ళలా వున్నాయి. యోధుల కిరీటాలనుండి తుళ్ళిపడుతూన్న వజ్రాలు, నైపుణ్యంగల రైతు చల్లుతూన్న విత్తనాలలా వున్నాయి.

ఇలా, మనోహరంగా వుండిన్నీ రణక్షేత్రం ఎంతో బీభత్సంగానూ వుంది. అంతటి సైన్యసాగరంలోనూ కిరీటి ఏక మాత్రసహాయుడై పోరాడుతూ వుండినా, చిత్రయుద్ధంలో కౌశలమూ, ఎదిరిబాణాలు సగంలోనే ఖండించే సామర్థ్యమూ, అన్నిటినీ మించిన ధర్మబలమూ తనకే వుండడంవల్ల అతడికిగాని, అతడి సారథికిగాని, రథానికిగాని గుర్రాలికిగాని, తుదకి పతాకానికిగాని పూతికపుల్లయినా సోకలేదు. ఇలా తలపువ్వు వాడకండావున్న గాండీవిని చూసి కౌరవులంతా నిచ్చెర పోయారు. భయభ్రాంతులూ అయారు.

అర్జునుడిరథం అడుగు పెట్టిన చోటల్లా గుర్రాలూ, ఏనుగులూ, రథాలూ పీనుగుపెంటలై గుండపిండిగా కూలిపోతున్నాయి. తమ దిక్కు వస్తే తమగతీ అంతే అని భయపడి పుంజాలు తెంపుకుని ఏనుగుల్ని, గుర్రాల్ని వచ్చినదారే పట్టించారు కొందరు. బాణాలు దూసుకుపోయి కిందపడి తన్నుకుంటూన్న వాళ్ళని చూసి నిలువునా జలదరించి “యుద్ధం దేవు డెరుగును” అని పిక్కుబలం చూపించారు కొందరు. “పొద్దుగూకితేగాని విరమించడు కాబోలు దేవుడా, ఏందారి?” అని దిగాలుపడి కూలబడ్డారు కొందరు. “అందర్నీ హతమారిస్తేగాని అగి పోదురా బాబూ” అని హతాశులై మొత్తుకున్నారు కొందరు.

విరామం లేకండా మారణహోమం చేస్తూన్న అర్జునుడి వీరావేశం చూసి తమమీది కేం వస్తుందో అని తల్లడిల్లి రెప్పవెయ్యకండా మిడుతూ మిడుతూ చూశారు దేవతలు.

సైన్యం క్రమంగా సన్నగిల్లుతూండడం చూసి మించివచ్చిందని కలవరపడ్డారు కౌరవనాయకులు.

లేని ఆవేశం తెచ్చుకున్నారు. అందరూ కలిసి ఒక్కపెట్టుని తిరగబడ్డారు అర్జునుడి మీదికి. ఈసారి పెద్దలమీదికే గాండీవం సారించాడు విజయుడు. ఎత్తీ ఎత్తడంలోనే మొట్టమొదట దెబ్బయిబాణాలు వేశాడు ద్రోణుడిమీద. అరవై బాణాలు వేశాడు భీష్ముడిమీద. ఏడు బాణాలు అశ్వత్థామమీద. పది కృపుడిమీద. దుష్ప్రహుడిమీద పన్నెండు, దుశ్శాసనుడిమీద పదిహేను, శకునిమీద ఎనిమిది, ఆపైన కర్ణుడిసారథినీ గుర్రాల్ని కొట్టాడు. అతడి కవచం చీల్చి చెండాడాడు. కీళ్ళు కీళ్ళు మంటెత్తించాడు. శరీరమంతా జర్జరితం చేశాడు. ఉత్తరక్షణంలో దేవదత్తం పూరించాడు. దాంతో యోధులంతా సైన్యాలతో సర్వసేనాని భీష్ముడి వెనక్కి పరుగుచుకున్నారు.

ఆవేశం తెచ్చుకున్నాడు భీష్ముడు. చెల్లాచెదురై పోతూన్న సైన్యాన్ని ప్రబోధించాడు. ఒక్కణ్ణి పోనీయకండా మళ్ళించాడు. భీష్ముడి ప్రాపున ద్రోణుడూ, కృపుడూ, అశ్వత్థామూ, కర్ణుడూ వికర్ణుడూ మొదలైన ప్రముఖులంతా వచ్చి సిద్ధపడ్డారు. అందరూ కలిసి ఏనుగులతోనూ గుర్రాలతోనూ రథాలతోనూ దుర్యోధనుడిముందు మొనలుతీర్చి అర్జునుడికి ఎదురుగా నిలబడ్డారు.

అంతా చూశాడు అర్జునుడు. విడియుద్ధం చెయ్యాలన్న కుతూహలంతో ఉత్తరుణ్ణి హెచ్చరించాడు. “వీపుతట్టి గుర్రాలు కొంచెం నిలబెట్టు. ఎదురుగుండా చూశావా, కారుమబ్బుదొంతర్లలాగ ఎలా వుందో, ఏనుగులూ, భటులూ, పతాకాలూ బార్లు తీర్చిన మహావ్యూహం! అదిగో కర్ణుడిజెండా, వాడూ మహా మిడిసిపడుతున్నాడు యుద్ధం కోసం. ముందు వాణ్ణి కొంచెం చూడాలి మనం. చప్పున వెళ్ళి వాడిపని పట్టిద్దాం. వీణ్ణెవడూ గెలవలేడని నమ్ముకుంటూన్న దుర్యోధనుడికి కనువిప్పు కలిగిద్దాం. పద” అన్నాడు.

అర్జునుడి బలంమీద పరిపూర్ణమైన నమ్మకముంది ఉత్తరుడికి. గుర్రాల్ని ఓసారి దువ్వాడు. నిర్భయంగా కర్ణుడి మీదికి పాములా పరిగెత్తించాడు రథం.

అబోతుమీదికి పొంచి పడుతూన్న పెద్దపులిలాగ కర్ణుడిమీదికి వస్తూన్న అర్జునుణ్ణి చూశారు చిత్రాంగదుడూ, చిత్రరథుడూ, సంగ్రామజిత్తూ, దుష్ప్రహుడూ, చిత్రసేనుడూ, వివింశతీ, దుర్యుఖుడూ, దుర్జయుడూ, వికర్ణుడూ, శత్రుంతపుడూ, దుశ్శాసనుడూ మొదలైన కౌరవ కుమాళ్ళు ధనుష్సులు ఎక్కుపెట్టి రథాలతో మొనలు తీర్చి ముందుకి వురికి అర్జునుడిమీదికి తలపడ్డారు. వీళ్ళంతా పేలపిండిలా కనిపిస్తున్నారు అర్జునుడికి. వీణవారించినట్లు ధనుష్టంకారం చేశాడు. గాండీవం వీణలా వుంది. ఎదిరిస్తూన్న కౌరవకుమాళ్ళు వెనక సుతివేసేవాళ్ళలా వున్నారు. మహావైణికుడిలా వున్నాడు అర్జునుడు.

ఇంతలో, అందరికంటే ముందుకు వచ్చి కలియబడ్డాడు వికర్ణుడు. వాడివాడి బాణాలు ప్రయోగించాడు. దాంతో ఎర్రగా చూశాడు అర్జునుడు. పూని ఒక బాణం వేసిందే తడుపు. రెండుముక్కలైంది వికర్ణుడి విల్లు. దెబ్బతో పరుగుతీశాడతడు. ఇది చూసీకూడా శత్రుంతపుడు

ముందడుగు వేశాడు. తాబేటిగోళ్ళవంటి దిట్టమైన బాణాలు ప్రయోగించాడు. వచ్చీ రావడంతోనే అతడి సూతుణ్ణి కొట్టాడు అర్జునుడు. దూసుకుపోయేటట్టు అయిదు బాణాలతో కొట్టాడు శత్రుంతపుణ్ణి. వాటితో అతడు కిందపడి చచ్చివారుకున్నాడు. అతణ్ణి కానిచ్చి అనంతరం, ఇలా వొక్కొక్కడితో కాలహరణం చెయ్యడం వ్యర్థ ప్రయాసం అనిపించి, వాళ్ళందరిమీదా ప్రవాహంలా శరవర్షం కుమ్మరించాడు అర్జునుడు. ఆ బాణప్రకోపానికి అరచేతిలో ప్రాణాలు పెట్టుకు పరిగెత్తారు వాళ్ళు. అది చూసి “ఈపాటిదానికి ముందుకెందుకు వచ్చారో అబ్బాయిలు” అని వెర్రి ధైర్యంతో తిరగబడ్డాడు కర్ణుడి తమ్ముడు సంగ్రామజిత్తు. వడివడిగా వాడిబాణాలు వేశాడు. తనుకొనలు కెంపెక్కాయి అర్జునుడికి. ఒక్క బాణంతో తలనరికి కింద పడగొట్టాడు సంగ్రామజిత్తుని.

అర్జునుడూ కర్ణుడూ

తమ్ముడి మరణం కళ్ళారా చూశాడు కర్ణుడు. కళ్ళముందు చిమ్మచీకట్లు కమ్మినట్టయింది. ఏనుగుకి బరికోలచూపించినట్టు కలియబడ్డాడు అర్జునుడిమీద. వచ్చీ రావడంతోనే అర్జునుడి గుర్రాల్ని కొట్టాడు. ఉత్తరుణ్ణి కొట్టాడు. అర్జునుడిమీద పన్నెండు బాణాలు వేశాడు. కళ్ళ మొయ్య కోపం వచ్చింది అర్జునుడికి. జూలుదులిపిన సింహంలా ఒక్క దులుపుకున్నా డతడు. పాముని పొదివిపట్టిన గరుత్మంతుడిలాగ బాణాలమీద బాణాలతో కర్ణుణ్ణి ఆక్రమించాడు.

కర్ణుణ్ణు లిద్దరూ పరస్పరం కలియబడేసరికి కౌరవులంతా ఎక్కడివాళ్ళక్కడ కుతూహలంతోనూ ఆశ్చర్యంతోనూ కదలకండా నిలబడి చూడడం మొదలు పెట్టారు. ప్రళయమేఘంనుండి పర్వతంమీద శిలావర్షం కురుసినట్టు శరపరంపరతో కర్ణుణ్ణి ముంచెత్తాడు అర్జునుడు. జంఝావాయువులు మేఘాల్ని పటాపంచలు చేసినట్టు అన్నిటికీ అన్ని ఎదిరిబాణాలు వేశాడు కర్ణుడు. అర్జునుడి బాణాలనుండి శిఖసాగిన అగ్నిహోత్రంలా ధనుర్బాణాలతో బైటపడ్డ కర్ణుణ్ణి చూసి కౌరవసేనలో తూర్వారవాలు మిన్నుముట్టాయి. కర్ణుడి బాణాలు అర్జునుడిమీద పడుతున్నప్పుడల్లా సంతోషంతో పొంగిపోతూ, అర్జునుడి బాణాలు కర్ణుడిమీద పడ్డప్పుడల్లా దిగులుతో కుంగిపోతూ పోటూపాటుల సముద్రంలా అవుపడింది కౌరవసేన.

కర్ణుణ్ణి కప్పించి ఎత్తిపొడిచాడు అర్జునుడు. “నా అంతవాడు లేడని సభల్లో వాగుతావు. ఇదిగో, ఇప్పుడు పడింది ఖేటీ. దీంతో బందారం బయటపడుతుంది. స్వోత్కర్ష చెల్లిరాదిక్కడ. ఈ మొనగాళ్ళ ఎదట పలికిన ప్రగల్భాలు వూరికేపోవు మరి! తమ్ముడిగతి చూశావుగదా! కాళ్ళకు బుద్ధిచెప్పకండా మాత్రం నిలబడు. లక్ష చెప్పవచ్చు. ఒక్కటైనా చేస్తే తెలుస్తుంది. అవాళ ద్రౌపదిపరాభవం చూసి విరగబడి నవ్వావు. దానిఫల మిప్పుడే చవిచూస్తావు. అప్పుడు ధర్మపాశ బద్ధుణ్ణయి బాణం పట్టలేదు నేను. బదికిపోయావు నువ్వు. ఇప్పు డెటుపోతావో చూస్తాను” అన్నాడు.

జప సాధన

శ్రీమహేశానందతీర్థస్వామి, వేదగిరి ఆశ్రమము, నరసింహకొండ

14. జపములయొక్క అవశ్యకత మరియు

జపమాల రకములు

శ్లో॥ సర్వభిస్తు జపేద్దేవీం మాలా కామ్యజపేన్మృతా ।

గాయత్ర్యా వేదమూలత్వాద్వేదః సర్వ సుగీయతే ॥ (గాయత్రీ కల్పము)

గాయత్రీకి మూలము వేదము. వేదము పర్వముల మీద గానము చేయబడును. కావున పర్వములమీద గాయత్రీని జపించవలెను. కామ్య జపము మాలమీద అవశ్యము చేయవలెను.

శ్లో॥ అంగుళీ ర్న నియుంజేత కించిదాకుంచితే కరే ।

అంగళీనాం వియోగా శ్చ భిద్రే చ స్రవతే జపః ॥

కరమాలతో జపించునపుడు వ్రేళ్ళమధ్య ఖాళీయుండరాదు. వ్రేళ్ళను దగ్గరగా చేర్చి కొద్దిగా మడచి యంగుష్ఠముతో లెక్కింపవలెను. వ్రేళ్ళు విడిగానున్న భిద్రములనుండి జపము జారిపోవును. జపము చేసిన ఫలితము లభించదు.

శ్లో॥ అంగళ్యగ్రేషు యజ్జప్తం కరేషు మేరు లంఘనే ।

సర్వసంధిషు యజ్జప్తం తత్సర్వం నిష్ఫలం భవేత్ ॥

జపసంఖ్యను వ్రేళ్ళ కొనలతో జపించినగాని, కరమాల యందలి మేరువు ఉల్లంఘించిన గాని, పర్వముల మధ్య లెక్కించి జపించినగాని ఆ జపమంతయు నిష్ఫల మగును.

కరమాలా పద్ధతిని జపించునపుడు కుడి హస్తమును హృదయమున కెదురుగా నుండి చేతివ్రేళ్ళను అడ్డముగా చాపి ఇతరులు చూడకుండా వస్త్రముచే గప్పి జపించవలెను.

ప్రస్తుతము హెచ్చుగా ఆచరణలో కన్పించుచున్న పై కరమాలా పద్ధతిని శంకుమహర్షి అంగీకరించుచు మరియుక పద్ధతిని కూడ చెప్పెను.

శ్లో॥ అవామా మూల మారభ్య ప్రాదక్షిణ్య క్రమేణ తు ।

మధ్యమా మూల పర్యంతం జపేద్దశ సు పర్యసు ॥

అనామిక మూల పర్వము నుండి ప్రారంభించి ప్రదక్షిణ క్రమమున మధ్యమ మూల పర్వము వరకు పది పర్వములపై జపించిన కరమాల యగును.

ఇందు మేరు వని చెప్పబడిన మధ్యమ మూలపర్వము కూడ గణనయందు గ్రహింపబడినది.

ఈ కరమాలా పద్ధతిని ముఖ్యముగా శ్రీవిద్యోపాసకులు పాటించుటచే దీనిని శ్రీవిద్యాకరమాల యనియు యందురు.

పై రెండు పద్ధతులకు పూర్తిగా భిన్నముగా భరద్వాజమహర్షి మరియొక పద్ధతిని సూచించెను.

శ్లో॥ మధ్యాంగుళేర్మధ్య రేఖాం సమారభ్య ప్రదక్షిణామ్ ।

మధ్యమా మూల పర్వస్త మంగుష్ఠేన యథా క్రమమ్ ॥

శ్లో॥ సృష్టి ర్ద్వాదశ సంఖ్యా స్యాదేక వారేణ తన్నవా ।

వామహస్తేన సంఖ్యాతం శతమష్టోత్తరం స్మృతమ్ ॥

మధ్యవేలి మధ్యపర్వము మొదలుకొని ప్రదక్షిణ క్రమమున తిరిగి మధ్యమ వ్రేలి మూల పర్వము వరకు ద్వాదశ (12) పర్వములపై అంగుష్ఠముచే గణింపవలయును. ఇట్లు తొమ్మిది సార్లు ఎడమ చేతి వ్రేళ్ళపై గణన చేసినయెడల జపము అష్టోత్తర శత మగును.

ఈ పద్ధతిలో మేరువనునది లేకుండా అన్ని పర్వములు గణనయందు స్వీకరింపబడినవి. స్మృతి రత్నాకరము పై మూడు పద్ధతులను తెల్పుచు -

అత్ర పక్ష త్రయే యథోపదేశ మను ష్టేయమ్ ।

అని సూచించినది. అనగా ఆ మూడు పద్ధతులలో మంత్రోపదేశ సమయమున గురువు ఏ పద్ధతిని సూచించునో దానినే పాటించవలయు నని భావము.

శక్తి మంత్రజపమునకు కరమాలాపద్ధతిలో కొంత మార్పు సూచించ బడినది. అది చిత్రములోని 3,4 భాగములయందు చూపబడినది.

అనామికా మధ్యపర్వమునుండి ప్రారంభించి ప్రదక్షిణ క్రమముగా కనిష్ఠికా మూల పర్వమునుండి మధ్యమ మూలపర్వము వరకు తర్జనీమూల పర్వముతో పది పర్వములు అంగుష్ఠముతో జపము చేయవలెను. తర్జనీయొక్క మధ్య, అగ్రపర్వములు సుమేరువగును వానిపై జపము చేయరాదు. అష్టోత్తర శత జపమునకు గాను 8 సంఖ్య కొఱకు అనామికా మూల పర్వమునుండి ప్రారంభించి ప్రదక్షిణ క్రమముగ మధ్యమా మూల పర్వము వరకు 8 పర్వములపై అంగుష్ఠముతో జపము చేయవలెను.

2. అక్షమాల :

శ్లో॥ అనంతఫలదానా శ్చ క్షపితాశేష కల్మషాత్ ।

మాతృ కౌత్యతమా లాభకరణా దక్షమాలికాః ॥

అనంతఫలమిచ్చుట వలనను, కల్మషమును క్షీణింపచేయుటవలనను, “మా” మాతృకా రూపమగుట వలనను, “లా” లాభకారి యగుట వలనను అక్షమాల యని చెప్పబడెను.

ఇందు అ కారాది క్ష కారాంతము వర్ణములను ఉపయోగించుట వలన దీనిని మాతృకా మాల యనియు అందురు.

అ కారాది క్ష కారాంతము 51 అక్షరములు కలవు అందు క్ష కారము మేరువుగా గ్రహించవలెను. స బిందుకముగా నమోస్తముగా అ కారాది 50 వర్ణముల నుచ్చరించుచు మంత్రమును జపించవలయును. ఈ విధముగా క కారము వరకు జపించ మేరువగు క్ష కారమును మాత్రము సబిందుకముగా నమోస్తముగా ఉచ్చరించి నుచ్చరించకుండగ మరల క కారము మొదలు అ కారము వరకు వెనుకటి విధమున జపించవలయును. విలోమమందు మాత్రము ముందు మంత్రము పిమ్మట సబిందుక నమోస్త వర్ణముల నుచ్చరించవలయును. అట్లు చేసిన జపము శతము చేసినట్లగును. అష్ట సంఖ్య కొఱకు అ, క, చ, ట, త, స, య, శ లను ఎనిమిది(8) వర్ణములలోని ఆది అక్షరములను పూర్వము వలె జపించిన అష్టోత్తర శత జపము పూర్తి యగును. పై పద్ధతి తేలికగా గ్రహించుటకు దిగువ ఆ పద్ధతి వ్రాయబడుచున్నది.

అం నమః మంత్రము అం నమః మంత్రం... కం నమః మంత్రము... యం నమః మంత్రము... శం నమః మంత్రము.. క్ష నమః (మేరువు) మంత్రము శం నమః.. మంత్రము యం నమః ... మంత్రము కం నమః... మంత్రము అం నమః పిమ్మట అష్టసంఖ్య కొఱకు అం నమః మంత్రము కం నమః మంత్రము - చం నమః మంత్రము - టం నమః మంత్రము తం నమః మంత్రము - సం నమః మంత్రము యం నమః మంత్రము - శం నమః మంత్రము...

పై విధముగా జపము చేసినయెడల మంత్రపురశ్చర్యగావించిన ఫలము కలుగునని చెప్పబడినది అయితే ఈ అక్షరమాల విధానము అనులోమ, విలోమ పద్ధతుల ననుసరించుచున్నది. కావున ఒకింత కష్టమనిపించక తప్పదు. జ్ఞాపకశక్తి గలవారికి, మానసిక జపము అభ్యాసము అయినవారికి మాత్రము ఇట్టి జపము సాధ్యమగును. అభ్యాసమైన యెడల కరమాల కంటెను, మణిమాల కంటెను అధికఫలమిచ్చు పద్ధతి యిదియే యని గ్రహించవలెను.

శ్లో॥ మాతృకాది యుతం మంత్రం ద్వాదశాబ్దం తు యో జపేత్ ।

క్రమేణ లభతే జ్ఞాన మణిమాది గుణాన్వితమ్ ॥

మాతృకా మాలతో అక్షమాల 12 సం॥ మంత్రము జపము గావించిన అణిమాది అష్ట సిద్ధులతో కూడిన జ్ఞానము క్రమముగా లభించును.

3. మణిమాల :

మణు లనగా పూస లని యర్థము. రుద్రాక్షమాల, శంఖములు, పద్మబీజ ములు, పుత్ర జీవములు, ముత్యములు, స్ఫటికములు సర్పమణులు, సౌవర్ణములు, రాజితములు పగడములు దర్భములములు, తులసీ కాష్ఠము, మాలలయందు ఉపయోగించు మణులు. దేవతా భేదముచే

ఫలభేదముచే ఈ మణిమాలలు శాస్త్రములయందు వేర్వేరుగా చెప్పబడినవి. ముఖ్యముగా శైవులు రుద్రాక్షను, వైష్ణవులు తులసి మాలలను ఉపయోగించుట ఆచారముగా నున్నది.

ఈ మణిమాలలను జపమునకు ఉపయోగించుటకు పూర్వము వానిని సంస్కరించి శుద్ధి చేయుట అవసరము. అంతియేగాక వాటికి ప్రాణప్రతిష్ఠ చేయుపద్ధతి కూడ శాస్త్రమునందు చెప్పబడినది. శాస్త్రీయవిధానమున అట్టి మణిమాలలను తయారుచేసికొని జపమునకు ఉపక్రమించుటకు పూనుకొనవలయును. ఈ మణిమాలలను 108,100,54,36,27 పూసలతో తయారు చేసుకొనవచ్చును. మంత్రము జపించునపుడు ఈ మణిమాలలను ఎట్లు ఉపయోగించవలెనో విచారించెదము.

మాలను కుడిచేతిలోనికి తీసుకొనవలెను. అనామికయొక్క మధ్య పర్వముపై మాలనుంచి అనామిక చివరిపర్వముతో అంగుష్ఠమును చేర్చ వలయును. మేరువు ప్రదక్షిణ క్రమమున ఉండునట్లు మొదటిపూస నుండి జపమును ప్రారంభించవలయును. ఆ మొదటి పూసపై మధ్యమ చివర పర్వము నుంచి మంత్రమును స్ఫుటముగా శాంతముగా భావయుక్తముగా జపించి మధ్యవ్రేలితో మొదటిపూసను క్రిందకు నెట్టవలయును. ఈ విధముగా మంత్రము నొక్కొక్కసారి జపించుచు ఒక్కొక్క పూసను క్రిందికి నెట్టుకు రావలెను. ఇట్లు మాల పూర్తియగువరకు జపించవలెను. 108వ పూసకు, 1వ పూసకు మధ్యయుండు పెద్దపూసనే మేరువు లేక కొలికపూస యని యందురు. రెండవమూల జపించవలె నన్న 108వ పూస తరువాత మేరువును దాటరాదు. ఇక్కడనే సాధకుడు కొంచెము జాగ్రత్త వహించ వలెను. వామహస్తముతో మాలను తాకకుండా కుడిచేతితోనే జపమాలను త్రిప్పి 108వ పూస అనామిక మధ్యపర్వము పైకి వచ్చునట్లు చేసి దానిపై మధ్యమవ్రేలు యొక్క చివరి పర్వమునుంచి మంత్రమును 108వ పూసను క్రిందకు నెట్టవలెను. తరువాత 107వ పూసపై మంత్రోచ్ఛారణచేసి క్రిందికి నెట్టవలెను. ఈ విధముగా మొదటి పూసవరకు రావలెను. ఇప్పటికి రెండు మాలలు జపించినట్టినది. ఇదే పద్ధతిపై మాలల సంఖ్యను క్రమేపి పెంచుకుంటూ రావలయును.

ఒకటికి మించి మాలలను జపించునపుడు వాటి సంఖ్యను క్రమేపి పెంచుకుంటూ రావలయును. వ్రేలికణుపులు కాక ధాన్యము, పుష్పములు, గంధపుండలు, మట్టిగడ్డలు రాళ్ళు మొదలగువాటిని ఉపయోగించరాదు. లక్ష్మ, రక్తచందనము, గంగసింధూరము, అడువులయందు ఎండిన గోమయము వీటిని సమభాగములుగా చేర్చి ఘటికలు తయారు చేసికొని లెక్కించుటకు ఉపయోగించవలెను.

15. జపనియమములు

అక్షమాలాం మద్రాం చ గురో రపి న దర్శయేత్ :

అని శాస్త్రము హెచ్చరించుచున్నందున సాధకుడు తాను జపము చేయుచున్న మాలను ఇతరులు చూడకుండునట్లు జాగ్రత్త పడవలయును. అందులకై జపము చేయునపుడు చేతిపై వస్త్రమును కప్పుకొనవలయును. లేదా గోముఖము సంచి యందైనను ఉంచి జపము చేయవలెను. జపించునపుడు వామహస్తముగాని, తర్జనీగాని మాలకు తగలకుండులాగున చూచుకొనవలెను.

శ్లో॥ ప్రాతర్నభౌ కరం ధృత్వా మధ్యాహ్నా హృది సంస్థితమ్ ।

సాయం జపతి నాసాగ్రే జపన్తు త్రివిధః స్మృతః ॥ (ధర్మప్రకాశిక)

ప్రాతః కాలమున హస్తము నాభి సమీపమునందును, మధ్యాహ్నమున హృదయ సమీపమునందు సాయంకాలము హస్తము నాసికా సమీపమునందును ఉంచి జపము చేయవలెను.

జపముచేయు మాలను కంఠమునందు ధరించరాదు. కంఠమునందు ధరించిన మాలతో జపము చేయరాదు.

ఒకరు జపము చేయు మాలతో మరియొకరు జపము చేయరాదు. దంపతులైనను ఎవరిది వారికే మాల ప్రత్యేకముగా నుండవలయును. జపము చేయునపుడు మాలను విశేషముగా కదల్చుటగాని, యెగరవేయుటగాని పనికిరాదు. చేతినుండి మాల జారకూడదు. ఒకవేళ ప్రమాదవశాత్తు చేతినుండి మాల జారి పడినయెడల ప్రాయశ్చిత్తముగా అష్టోత్తర శతము (108) జపించవలయును. జపము చేయునపుడు ఒక్కొక్క సారి సాధకుడు నిద్రా తంద్రలకు లోనై మాల పడిపోవుటయు లేదా మతిమరుపున మేరువును దాటి రెండవమాల జపించుటయు జరుగవచ్చును. అట్టి తప్పిదమునకు శాస్త్రము ప్రాయశ్చిత్తము విధించుచున్నది.

శ్లో॥ ప్రమాదాత్పతితే హస్తా చృత మష్టోత్తరం జపేత్ ।

జీర్ణే సూత్రే పునస్సూత్రం గ్రథయిత్వా శతం జపేత్ ॥

శ్లో॥ ఉల్లంఘతే తథా మేరే పతితే చాక్ష సూత్రికే ।

ప్రాణాయామ త్రయం కృత్వా ఘృత ప్రాశన మాచరేత్ ॥

ప్రమాదవశమున మాల పడిపోయిన మూలమంత్రమున అష్టోత్తరశతము జపించవలయును. సూత్రము దారము భిన్నమైన సూతన సూత్రమును గ్రుచ్చి శతము జపించవలయును. మేరువును అతిక్రమించినను, మాలపడినను మూడు ప్రాణాయామములు చేసి ఘృత ప్రాశన మాచరించ వలయును.

ఇటు విధించబడిన ప్రాణాయామ, ఘృతప్రాశనములు రెండును నిద్రా తంద్రాదులను దూరము చేసి బుద్ధికి చురుకుదనమును కలిగించుటకై వానిని శాస్త్రము ఆదేశించినదని సాధకుడు గ్రహింపవలెను.

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము

భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

జపప్రారంభమున కుడిహస్తమున మాలను ధరించుటకు ముందు మాలను ఈ క్రింది మంత్రముతో పవిత్రముచేసి అభిమంత్రించి గంధ, పుష్ప, ధూప, దీపాదులను మానసికముగా నర్పించి ఉపయోగించిన విశేష ఫలమందుదురు.

శ్లో॥ ఓం మహామాలే మహామాయే సర్వమంత్రస్వరూపిణి ।

చతుర్వర్గ స్త్రయి న్యస్త స్తస్మాన్మే సిద్ధిదా భవ ॥

అవిఘ్నం కురు మాలే త్వం గృహ్లామి దక్షిణే కరే ।

జపకాలే చ సిద్ధ్యర్థం ప్రసీద మమ సిద్ధయే ॥

జపాంతమున మరల మాలను “త్వం మాలే” అను క్రింది మంత్రముతో ప్రార్థించి భద్రపరచవలెను.

శ్లో॥ త్వం మాలే సర్వదేవానాం సర్వ సిద్ధిప్రదామతా ।

తే నత్యేన మే సిద్ధిం దేహి మాత ర్నమోస్తు తే ॥

కొందరు జపమాలను గోముఖమును సంచయించుచుకొని ఇతరులతో ప్రసంగించుచునో లేదా బహిరంగస్థలములందు జరుగు కార్యక్రమములను వీక్షించుచునో జపము చేయుచుండురు. ఇట్టివారికి జపమునందుగల ఏకాగ్రత వారికి, భగవంతునికే తెలియవలెను. సాధకులు మాత్రము ప్రారంభదశలో బహిరంగముగా కూర్చుని జపము చేయుటకు పూనుకొన రాదు. ఏకాంతస్థలమునందే రహస్యముగా జపము చేయుటకు అభ్యసింప వలెను.

కొందరు జపమును శీఘ్రకాలములో పూర్తిచేయుటకై మంత్రమును అతి తొందరగా ఉచ్చరింతురు. మరికొందరు మంత్రములోని అక్షరములను మధ్య వ్యవధి నుంచి ఉచ్చరించెదరు. పై రెండు పద్ధతులును దోషపూరము లని గ్రహించవలెను.

శ్లో॥ అతిహ్రాసో వ్యాధి హేతు రతిదీర్ఘో తప క్షయః ।

అక్షరాక్షర సంయుక్తం జపే నౌక్తిక పంక్తివత్ ॥

మిక్కిలి మెల్లగా అక్షరాక్షర వ్యధానములతో జపము వ్యాధిహేతువు. మిక్కిలి వేగముగా వర్ణోచ్ఛారణ తపస్సును హరించును. 1. పశుక్షయః అని పాఠాంతరము. కావున ముత్యముల వరుసవలె అక్షరాక్షరసంయోగ ముందునట్లు జపించవలయును.

ఈ పేజీ స్థలదాతలు :

కీ॥శే॥ శ్రీ బండి లింబయ్యగారి జ్ఞాపకార్థము శ్రీమతి బండి సుమిత్ర నర్సయ్యదంపతులు, శ్రీసత్యానంద వృద్ధాశ్రమము, కిసాన్ నగర్, నిజామాబాద్ జిల్లా

ఓం నమో భగవతే శ్రీసత్యానందాయ - ఓం నమో భగవతే వాసుదేవాయ

బృందావన ప్రవాసము

తేది 06-03-2020 నుండి 16-03-2020 వరకు

శ్రీమద్భాగవత సప్తాహము

తేది 09-3-2020 నుండి 15-03-2020 వరకు

స్థలము : శ్రీఆనంద వృందావన్ చారిటబుల్ ట్రస్ట్, శ్రీఅఖండానందాశ్రమము, మోతీఝిల్, బృందావనము. ఉత్తరప్రదేశ్. ఆర్యా!

బృందావనము ఒక గొప్ప పుణ్యక్షేత్రము. జగద్గురువైన శ్రీకృష్ణపరమాత్మ నడయాడిన పునీత ప్రదేశము. యమునానదీ పులిన తీరములో శ్రీకృష్ణ పరమాత్మ తన కమ్మనైన వేణుగానముతో జగత్తును ఆకర్షించిన అద్భుతమైన ఆకర్షణీయమైన ప్రదేశము. నందకిశోరుడు గోమాతలను మేపుతూ గోపాలురను అనేక ఆపదలనుండి రక్షించిన రమణీయ ప్రదేశము. భయంకర విషజ్వాలలచే విజృంభిస్తున్న కాళీయుని మదమణచి ప్రకృతినే కాదు పశు పక్ష్యాదులను కాపాడిన కమనీయ ప్రదేశము. నవనీతచోరుడు వ్రేపల్లె ప్రజల హృదయములను దొంగిలించి వారికి మోక్షసామ్రాజ్యమును అనుగ్రహించిన విశుద్ధ ప్రదేశము. నిరంతరము కృష్ణనామముతో పరిధవిల్లే పావన ప్రదేశము. రాధాకృష్ణుల రమణీయ ప్రేమ జగద్విదితము. ప్రేమయే భక్తి. భక్తికి ప్రతిరూపము రాధారాణియే. వారు గొల్లపల్లెలో నివసించే పుణ్యమూర్తులు. అట్టి పరమ పవిత్రమైన పుణ్యభూమిలో భాగవత సప్తాహము భగవాన్ శ్రీసత్యానందమహర్షులవారి, శ్రీ బ్రహ్మానందతీర్థస్వామివారి అనుగ్రహముతో జరుగబోవుచున్నది. అది చూసినా, విన్నా, స్మరించినా, అచట ఒక రాత్రి గడిపినా జన్మధన్యము.

కార్యక్రమ వివరణములు :

నెల్లూరు నుండి 5-3-2020 ఉదయము 6-20 నిమిషములకు కేరళ ఎక్స్‌ప్రెస్(12625)లో బయలుదేరుట.

మధురలో తెల్లవారి అనగ 6-3-2020 ఉదయము 11గంటలకు చేరుట. అచటికి 15 కి.మీ. దూరములో ఉన్న బృందావనము వెళ్ళుట. 7,8 తేదీలలో అచటి విశేషములను సందర్శించుట.

9వ తేది నుండి 15వ తేది వరకు పరమ పవిత్రమైన భక్తి సంభరిత శ్రీమద్భాగవత శ్రవణము-శ్రీకృష్ణలీలావిభూతులు ఆలకించుట.

ప్రవచనకర్తలు : **శ్రీశ్రీశ్రీ మాతా శివానంద సరస్వతీ స్వామినివారు**
 చైతన్య తపోవనము, తాడేపల్లి, గుంటూరు జిల్లా
శ్రీశ్రీశ్రీ శ్రీహరితీర్థస్వాములవారు శ్రీసత్యానందాశ్రమము

16వ తేది మధ్యాహ్నము 1 గంటకు కేరళ ఎక్స్ప్రెస్(12626)లో తిరుగు ప్రయాణము.

బస వివరములు : ఒక ఏ.సి. రూములో నలుగురు ఉండవలెను. ప్రత్యేకముగ రూములు కావలసినవారు కార్యదర్శిని సంప్రదించవలెను. భోజనము, వంట పాత్రలు, వంటవారు, పరిశుభ్రత, సప్తాహ హాలు, కుర్చీలు, మైకు మొదలగువానికి కలిపి 10 దినములకు 6000/- కార్యదర్శికి చెల్లించవలెను. రైలు (స్తీపరు, III-ఏసి లేదా II-ఏసి) లేదా విమానము చార్జీలు మరియు అచట అనేక పుణ్యప్రదేశములు సందర్శించుటకు ఎవరివివారే ఖర్చులు భరించవలెను. విమానములో వచ్చువారు ఢిల్లీనుండి 180 కి.మీ. దూరములో వున్న మధురకు వచ్చి అచటినుండి బృందావనము చేరుకొనవచ్చును. ఆటోల సౌకర్యము ఉన్నది.

టికెట్స్ రిజర్వేషన్ 2019 నవంబరు 5వ తేది చేయించుకొనవలసియుండును. హైదరాబాద్ నుండి వచ్చువారికి 12723 తెలంగాణ ఎక్స్ప్రెస్ అనుకూలము. తిరుగు ప్రయాణమునకు నవంబరు 13న రిజర్వ్ చేయించుకొనవలయును.

బృందావనము చుట్టు ప్రక్కల సందర్శించవలసిన ప్రదేశములు : 1. యమునానది, 2. బాంకే బిహారి మందిరము, 3. నిధివనము, 4. రాధారమణమందిరము, 5. ఇస్కాన్ మందిరము, 6. ప్రేమమందిరము, 7. లోటస్ మందిరము, 8. వైష్ణవి మాతా, 9. రంగనాథమందిరము, 10. గోవిందమందిరము, 11. కాత్యాయనీ మందిరము, 12. జైపూర్ మందిరము, 13. కాంచీమందిరము, 14. బిర్లా మందిరము, 15. గోకులము, 16. నందభవనము, 17. గోవర్ధనగిరి, 18. బస్వానా(బన్సార) రాధాదేవి జన్మస్థలము, 18. మధుర శ్రీకృష్ణజన్మస్థలము, అగ్రా మొదలగునవి.

శ్రీకృష్ణపరమాత్మ అచట తిరిగిన ప్రదేశము 84 క్రోశములు. అనగ 252 కిలోమీటర్లు. ఆ పరిధిలోనే మనము చూడవలసిన ప్రదేశములు ఉన్నవి. దానినే చౌరాసి కోస్ పరిక్రమ అంటారు. పాదచారులై ఆ స్థలమునకు గోవర్ధనగిరికి ప్రదక్షిణలు భక్తులు చేయుచుందురు. అది 24 కి.మీ. యమునానదికి కూడ ప్రదక్షిణలు చేయు భక్తులు అనేకమంది కనపడుచుందురు.

సంప్రదింపులకు : కార్యదర్శి శ్రీసత్యానందాశ్రమము, ఇనమడుగు
 పోలిశెట్టి నాగేశ్వరరావు, సెల్ : 9866905041, 8328146049

సూక్తి సుధాకరము

-శ్రీ శ్రీహరితీర్థస్వాములవారు

శ్లో॥ వరగంధగుహా హిత్యం శిలాస్తః కీటతా వరమ్ ।

వరం మరౌ పంగుమృగౌ న గ్రామ్యజన సంగమః ॥

(యోగవాశిష్ఠము)

తాత్పర్యము: చీకటిగుహయందు సర్పమై యుండడము, రాయియందు కీటకమై యుండడము, మరుభూమియందు కుంటిజింకయై యుండడమైనా శ్రేయస్కరము గాని గ్రామ్యజన సంసర్గము ఎంతమాత్రమూ మంచిది కాదు.

వివరణ: సాంసారిక పదార్థములయందు వ్యామోహితుడై ఇష్టానిష్టములను, గౌరవాగౌరవములను దేహాలసత్వాన్ని, స్వపరభేదములను మనస్సునందు జొప్పించుకొని శుద్ధాత్మ స్వరూపాన్ని విస్మరించి పరిచ్ఛిన్నమైన “ఈ దేహమునే నేను” అని తలుస్తాడు మానవుడు. ఎప్పుడు? ఈ గ్రామ్యజన సాంగత్యము చేసినపుడు ఈ గ్రామ్యజనసాంగత్యముచేత, మూడు విధములైన తాపములయందు ఏదియో ఒకటి నిన్ను చుట్టుముట్టుతుంది. ఆధ్యాత్మిక ఆధిభౌతిక ఆధిదైవిక తాపములు మానవుణ్ణి పీడిస్తూ వుంటాయి. ధనేషణ, దారేషణ, పుత్రేషణ ఈ ఈషణత్రయముల యందు మానవుడు తగుల్కొని దానినుండి బయటకు రాలేక వానిని కోరుతూ వానిని పొందలేక నానా అవస్థలు పడుతూ జీవిస్తుంటాడు. అందువలన జ్ఞానదృష్టి పతితమౌతుంది. ఈ తాపం పెరుగుతుంది. ఈ క్షుద్రదేహదృష్టి ఈ తుచ్ఛభావాలకు ఫలితంగా దుఃఖదైన్యాలు లభించక తప్పవు. “స్వప్నప్రాయమైన ఈ దేహోదులయందు మోహ మమకారములను దూరం చెయ్యి. భేదభావాన్ని భస్మం చెయ్యి. ఆత్మదృష్టిని విప్పు. ఆత్మానందాన్ని పొందు” అని శ్రీవశిష్ఠమహర్షి శ్రీరామచంద్రునకు యోగవాశిష్ఠమునందు వివరముగ బోధించియున్నాడు. క్రిమి కీటక జంతు సర్పాదుల జన్మములైన మేలును కలిగిస్తాయి. ఎందుకంటే గతజన్మయందలి పాపములను అనుభవిస్తాయే తప్ప దుష్టకర్మలు చేసి ప్రారబ్ధమును పెంచుకోవు. కాన ప్రతిమానవుడు దీనిని గమనించి గ్రామ్యసుఖములయందు ఆసక్తులైనవారి సాంగత్యమును వదిలిపెట్టవలయును. భౌతిక లోకమే, ఈ లోకమే, ఈ ధనమే, ఈ సంపదయే, ఈ భార్యయే, ఈ పేరు ప్రతిష్ఠలే, ఈ వ్యవహారములే శాశ్వతమనుకొని దానియందే మగ్గి, వానియందు సుఖమును పొందలేక వానిని త్యజించలేక కుడితియందు పడిన ఎలుకవలె, తేనెయందు ప్రవేశించిన చీమవలె, అగ్నియందు దూకిన మిడుత వలె, చీమిడియందు పడిన ఈగవలె మానవుడు ఈ సంసారమునందు పడి బయటపడలేక దానియందు సుఖమును అనుభవింపలేక నానావస్థలుపడుతున్నాడు. దానినుండి బయటపడవలె నన్న సజ్జన సాంగత్యము ఒకే ఒక్క చక్కని సాధనము. కావున అందరూ సేవింపవలయును.

సుమతీ శతకము

అనువక్త : శ్రీహరితీర్థస్వాములవారు

106. సరసము విరసముకొఱకే

పరిపూర్ణ సుఖంబు లభికబాధలకొఱకే

పెరుగుట విటుగుట కొఱకే

ధర హెచ్చుట తగ్గుటకొఱకే తథ్యము సుమతీ!

పరిహాసము విరోధముగ, ఎక్కువ సుఖము దుఃఖముగ పరిణమించును. చెట్టు పెరుగుట విరుగుటకు, ధరలు అధిక మగుట తగ్గుటకే యగును.

107. సిరి దా వచ్చిన వచ్చును

సరసంబగు నారికేళ సలిలము భంగిన్

సిరిదా బోయిన బోవును

కరి మ్రింగిన వెలగపండు కరణిన్ సుమతీ!

సంపదలు వచ్చు యోగముంటే కొబ్బరికాయలోని నీరువలె వస్తాయి. సంపదలు కరిగిపోవలసిన యోగ ముంటే ఏనుగు మ్రింగిన వెలగపండులోని గుఱ్ఱ వలె కరిగిపోవును.

108. స్త్రీల యెడ వాదులాడకు

బాలురతోఁ జెలిమిచేసి భాషింపకుమీ

మేలైన గుణము విడువకు

పలిన పతి నిందసేయ కెన్నడు సుమతీ!

ఆడువారితో తగవులు పెట్టుకోవద్దు. బాలురతో స్నేహము చేసి మాటాడకు. మంచి గుణములను విడువవద్దు. నిన్ను పోషించువారిని ఎప్పుడును నిందించకు.

ఇంతటితో సుమతి శతకము పరిసమాప్తము.

ఇందులో అనేకములైన నిత్యజీవితమునకు ఉపయోగపడు విషయములు చెప్పియున్నారు. మంచి పొరుడుగ, మంచి నడవడిక కలవాడిగ, మంచివిజ్ఞానవంతుడిగ గొప్ప లౌకికవాదిగా తనను తాను నిర్మాణము చేసికొనవలయుననిన ఈ పద్యములను చదువ వలసినదే. నిత్య జీవితములో అనుష్ఠింపవలసినదే. ఇతరులకు ఆదర్శముగ నెలకొని భావితరాలవారికి మంచి సందేశమును ఇవ్వవలసినదే.

మన జీవితమే కాక రాబోవు రోజులలో రాబోవు ప్రజలకు నిదర్శనముగ నిలిచి నిజమైన మానవతావాదిగా ఒక ఆధ్యాత్మికమార్గ నిర్దేశికునిగ గణింపబడుదువు.

ఈ పేజీ స్థలదాతలు : కీ.శే. కన్నయ్యగారి జ్ఞాపకార్థము కుమారుడు

శ్రీచంద్రమోహన ప్రకాశ్ కుటుంబసభ్యులు, అనకాపల్లి, విశాఖపట్టణము జిల్లా

శ్రీనరసింహ శతకము

సీ॥ అతిశయంబుగ కల్లలాడ నేర్పితిఁగాని - శ్రీ శేషపుకవి విరచితము

పాటిగా సత్యముల్ పలికి యెఱుఁగ

సత్కార్య విఘ్నముల్ సలుప నేర్పితిఁగాని

ఇష్టమొందఁగ నిర్వహింపనేర

ఒకరి సొమ్ముకు దోసిల్గ - నేర్పితిఁగాని

చెలువుగా ధర్మంబు - సేయనేర

ధనము లియ్యంగ వ ద్దనఁగ నేర్పితిఁగాని

శీఘ్రమిచ్చెడునట్లు చెప్పనేర

తే॥ పంకజాతాక్ష! నేనెంత పాతకుఁడను

దప్పులన్నియు క్షమియింపఁ దండ్రివీవె

భూషణ వికాస! శ్రీధర్మపుర నివాస!

దుష్టసంహార! నరసింహ! దురితదూర!

24

ఓ నరసింహస్వామీ! చక్కగా అబద్ధాలడడమే గాని నిజం చెప్పి ఎరుగను. మంచి పనుల్ని చెడపడం వచ్చుగాని ప్రీతితో వాటిని చేయడం రాదు. ఒకరి సొమ్ములకు చేయి చాపానేగాని ధర్మకార్యము చేయలేదు. దానము చేసేవారిని వద్దని చెప్పడము తెలుసుగాని, ఇమ్మని వారిని ప్రోత్సహించడము తెలియదు. కమలాక్షా! నేనెంత పాపినో నీవే గుర్తించు. నా తప్పులన్ని క్షమించి, నాకు తండ్రివై ఉండు.

గో సంరక్షణ నిధి - భక్తులకు విజ్ఞప్తి

శ్రీసత్యానందాశ్రమమునందు గత ఎనభై సంవత్సరములనుండి గోశాల నడుపబడు చున్నది. గోవుల సంరక్షించుటకు గోవుల మేతకు సంవత్సరమునకు సుమారు మూడు లక్షల రూపాయలు వ్యయమగుచున్నవి. గోవులను గూర్చి మన హిందువులకు అధికముగ చెప్పవలసిన అవసరము లేదు. ఎన్ని ఇబ్బందులు ఎదురైనా వానిని అన్నింటిని అధిగమించి గోశాలను నిర్వహించుచున్నాము. గోసంరక్షణ నిధి ఏర్పాటు చేయడమైనది. ఎంత యైనను సమర్పించుకొనవచ్చును. పదివేలు ఆపైన ఇచ్చినవారి నామములు ఛోబో శ్రీవిశ్వమీమాంసలో ప్రకటింపబడును. గో సంరక్షకులుగా నమోదు చేయబడును.

ఈ క్రింది ఏకౌంట్లో జమచేయవచ్చును. పేరు శ్రీసత్యానందాశ్రమము

A/c. No. 62234059399. IFS code No. SBIN0021555

మాకు ఛోసు ద్వార తెలియజేయవలయును. సెల్ : 9885372369, 9440279712

శ్రీ సత్యానందాశ్రమ శాశ్వత భిక్షానిధి



నెల్లూరు వాస్తవ్యులు శ్రీఅనుమాలు శెట్టి పుల్లయ్య లక్ష్మమ్మ గారల జ్ఞాపకార్థము కుమారుడు శ్రీవెంకట సుబ్బయ్యగారు ప్రతి సంవత్సరము ఆశ్వయుజ బహుళ ఏకాదశి దినమున శ్రీ సత్యానందాశ్రమ వాసులకు భిక్ష జరుపుటకు శాశ్వత భిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు సమస్త పరివార మును అనుగ్రహింతురు గాక!



ఇనమడుగు వాస్తవ్యులు కీ॥శే॥ మేడా నరసయ్య శ్రీమతి నరసమ్మగారల జ్ఞాపకార్థము కుమారుడు వెంకటలక్ష్మీ నరసింహప్రసాద్గారు ప్రతి సంవత్సరము మహాలయా అమావాస్య రోజున శ్రీసత్యానందాశ్రమవాసులకు భిక్ష జరుపుటకు శాశ్వత భిక్షా నిమిత్తము 15000/- పదియైదు వేల రూపాయలు అందజేసినారు. సద్గురు దేవులు సమస్త పరివారమును అనుగ్రహింతురు గాక!

గమనిక : మీరూ శాశ్వత భిక్షానిధికి విరాళములను సమర్పింపవచ్చును. మీరు ఇచ్చు 15,000/- రూపాయలు(ఆపైన గాని) జాతీయబ్యాంకులో ఫిక్స్డ్ చేసి దానిపై సంవత్సరమునకు వచ్చు వడ్డీని మాత్రమే ఖర్చుచేసి మీరు కోరిన దినమున శ్రీజగదంబాతారకేశ్వరులకు మరియు సద్గురుదేవులకు మీ గోత్రనామములతో అభిషేకము అర్చనచేసి ఆశ్రమములో మహాప్రసాద వినియోగము భిక్ష(భోజనము) ఏర్పాటు చేయబడును.

ఆశ్రమవార్తలు

2019 సెప్టెంబరు 29వ తేది ప్రారంభమైన చండీయాగము 8వ తేదీ దసరాలతో అత్యంత వైభవముగ ముగిసినది. అక్టోబరు 2వ తేది శ్రీసత్యానందమహర్షులవారి 23వ ఆరాధనా మహోత్సవము భక్తులమధ్య అత్యంత భక్తిశ్రద్ధలతో నిర్వహింపబడినది. భారతదేశ నలుమూలల నుండి అనేకమంది భక్తులు ఆరాధనా కార్యక్రమమునకు విచ్చేసినారు. ప్రతినిత్యము గీతాపారాయణము, గీతాభావార్థోపన్యాసము శ్రీతారకేశ్వరమహాదేవునికి లఘున్యాస పూర్వక రుద్రాభిషేకము, చండీయాగము సాయంకాలము 4గంటలకు సత్సంగము, 5గంటలకు అమ్మవారికి కుంకుమార్చన 6-30 గంటలకు సంకీర్తన రాత్రి 8-30 వరకు ఆనందముగ జరిగినది.

ఈ పదిరోజులు విరివిగ నూతన అన్నపూర్ణభవనములో వందలాదిమందికి అన్నదానము జరిగినది. భక్తులు శ్రీజగదంబాతారకేశ్వరుల అనుగ్రహమునకు పాత్రులై ధన్యులైరి.

8వ తేదీ లేగుంటపాడు అఖండానందాశ్రమములో శ్రీమహర్షులవారి శిష్యులైన శ్రీఅఖండానంద తీర్థస్వామివారి 23వ ఆరాధనకార్యక్రమము శ్రీహరితీర్థస్వాములవారి అధ్యక్షతన జరిగినది. శ్రీనిశ్చలానందతీర్థస్వాములవారు విశేషముగ కృషిగావించినారు.

13వ తేది నెల్లూరు పురమందిరమునందు శ్రీమతి గుఱ్ఱం సీతాదేవిగారు రచించిన శ్రీలలితా అష్టోత్తర శతకము గ్రంథావిష్కరణ పూజ్య శ్రీ శ్రీహరితీర్థస్వాములవారి కరకమలములచే గావింప బడినది. ఈ సభలో అనేకమంది పండితులు, విద్వాంసులు, పురప్రముఖులు, ఇంకను ఎంతో మంది భక్తులు పాల్గొనినారు. శ్రీలలితా అష్టోత్తర శతనామావళిలో గల ఒక్కొక్క నామమునకు ఒక్కొక్క కందపద్యము హృద్యముగ వ్రాయబడినది. ఉపాసనాపరముగ చాలా చక్కని గ్రంథము.

పూజ్య బ్రహ్మానందతీర్థస్వాములవారి కరకమలములచే యత్యాశ్రమమును స్వీకరించిన ఆదిత్య తీర్థ స్వామివారు ఉత్తరదేశయాత్రలు కొనసాగించుచు 24-9-2019న న్యూఢిల్లీలో భౌతికదేహ మును చాలించినారు. వారి ఆత్మకు శాంతిని ప్రసాదించాలని సద్గురుదేవులను ప్రార్థించుచున్నాము.

శ్రీహరితీర్థస్వాములవారు 15-10-2019ను విశాఖపట్టణము వెళ్ళినారు. శ్రీభమిటిపాటి జగన్నాథరావుకామేశ్వరిగారి గృహములో బస. శ్రీస్వామివారికి చక్కటి ఆతిథ్యమును ఇచ్చినారు. అచటి భక్తులు శ్రీస్వామివారిని దర్శించుచున్నారు. తిరిగి 18-10-2019న శ్రీసత్యానందాశ్రమము నకు చేరినారు.

ఆచార్య శ్రీహరితీర్థస్వామివారి సంపాదకత్వమున నిర్మలా ఆఫ్ సెల్ట్ విజయవాడలో ముద్రింపబడి ఇనమడుగు శ్రీసత్యానందాశ్రమమువారిచే ప్రచురింపబడినది. పిన్. 524137